

SOUTH INDIA shopping mall
బిల్లుల మీద 66% డిస్కంట్
అందరికీ కూడా
66% OFF
అందరికీ కూడా

BLOCKBUSTER NO.1 KILLO SALE

లొమర్

సంపుటి : 46 సంచిక : 13 28.8.2026, శుక్రవారం వెల : రూ. 10/-

వ్యవస్థాపకులు : తుంగా రాజగోపాలరెడ్డి

సంపాదకులు : తుంగా శివప్రభాకర్ రెడ్డి

వ్యాపార కేంద్రంగా అవతరిస్తున్న తిరుమల

ధన్య క్షేత్రాన్ని కాస్తా ధన క్షేత్రంగా మార్చేస్తున్నారా?

తిరుమల... ఈ పేరు వినగానే భక్తి గుర్తుకొస్తుంది. వెంకటేశ్వర స్వామి సన్నిధి గుర్తుకొస్తుంది. కష్టాల్లో ఉన్నవాడు తన మొక్కులు చెల్లించుకోవడానికి, జీవితంలో ఒక్కసారైనా శ్రీవారిని దర్శించుకోవాలనే కోరికతో కొండెక్కే కోట్లాది మంది భక్తుల తపన గుర్తుకొస్తుంది. సంపద ఉన్నవాడైనా, సామాన్యుడైనా, పేదవాడైనా, పలుకుబడి

- ▶ అంతరాలయంలో భక్తులకి ఘోర అవమానం
- ▶ పెడరెక్కలు పట్టుకుని లాగేస్తున్నారు
- ▶ వీపు మీద బలప్రదర్శన చేసి తోసేస్తున్నారు

ఉన్నవాడైనా, ఏమీ లేనివాడైనా స్వామివారి సన్నిధిలో అందరూ సమానమే అన్న భావన తిరుమల ఆధ్యాత్మికతకు ప్రాణం. కానీ ఇప్పుడు..

2లో



నేను ఉన్నాను.. నేను విన్నాను అమావాస్య చంద్రుడిలా విజయసాయిరెడ్డి

అడిటర్గా జీవితాన్ని ఆరంభించి అంచెలంచెలాగా ఎదిగిన మన నెల్లూరియుడు విజయసాయిరెడ్డి త్వరలో పార్టీ అధినేత కాబోతున్నట్లు ప్రకటించారు. స్వచ్ఛమైన రాజకీయం, ప్రజలకోసం పనిచేసే నిఖార్సైన

పార్టీని స్థాపించనున్నట్లు ఆయన తాజాగా స్పష్టం చేశారు. అయితే, పార్టీకై రాజకీయాలకు కేరాఫ్ అడ్రస్గా మారిన విజయ సాయిరెడ్డి తన స్టిబ్ పర్సనాలిటీ(అపరిచిత మనస్తత్వం)

11లో

నేనున్నానంటూ
అప్పడప్పడూ మీడియా ముందుకు..

అన్ని పార్టీలపైనా
మాటల దాడి
త్వరలో కొత్త పార్టీ
అంటూ ప్రకటన



భారతదేశంలోని ప్రముఖ పిల్లల ఆసుపత్రి

ఇప్పుడు నెల్లూరులో

ప్రైమ్ రైన్ బో చిల్డ్రన్స్ హాస్పిటల్

పిల్లల ఆరోగ్య సంరక్షణలో 26 ఏళ్ల అనుభవంతో, 9 నగరాల్లో 24 ఆసుపత్రుల విశ్వసనీయ నెట్వర్క్ను కలిగి ఉన్న రైన్ బో చిల్డ్రన్స్ హాస్పిటల్, ఇప్పుడు తన ప్రత్యేక పిల్లల వైద్య సేవలను నెల్లూరుకు తీసుకువస్తోంది.

Prime
Rainbow
Children's
Hospital



జనరల్ పీడియాట్రిక్స్
& పీడియాట్రిక్ సర్జరీ



నవజాత శిశువులు & పిల్లల
ఇంటెన్సివ్ కేర్ యూనిట్



24/7 పిల్లల ఎమర్జెన్సీ
వైద్య సేవలు

మినీ బైపాస్ రోడ్, హోండా షోరూమ్ వెనుక, శ్రీహరి నగర్, నెల్లూరు.

అపాయింట్మెంట్ కోసం



1800 2122

‘వందేమాతరం’..అద్వితీయ చైతన్యగీతం

వందేమాతర గీతం దేశభక్తికి ప్రతీక అని, అదో అద్వితీయ చైతన్యగీతమని బీజేపీ జిల్లా అధ్యక్షుడు వంశీధర్ రెడ్డి, రాష్ట్ర అధికార ప్రతినిధి వాకాటి నారాయణరెడ్డి అన్నారు. ఈనెల 26న నెల్లూరులోని బీజేపీ కార్యాలయంలో ఏర్పాటుచేసిన విలేకర్ల సమావేశంలో వారు మాట్లాడుతూ, మనదేశ స్వాతంత్ర్యపోరాటంలో వందేమాతరం ఒక నినాదంగా మార్చోగిందని, ఇది భారతజాతికి గర్వకారణమైన గీతమని అన్నారు. ఆ గీతానికి ఉన్న గౌరవాన్ని, విశిష్టతను ప్రతి ఒక్కరూ కాపాడాలని కోరారు. ఓటు బ్యాంకు రాజకీయాలతో కాంగ్రెస్ పార్టీ వారు వందేమాతరం గేయాన్ని స్థాయి తగ్గించేందుకు ప్రయత్నించడం మంచిపద్ధతి కాదని, ఆ గేయాన్ని చులకనగా చూస్తే

• బీజేపీ నేత వంశీధర్ రెడ్డి



సహించేది లేదని స్పష్టం చేశారు. బీజేపీ నాయకులు మొగరాల సురేష్, రాధాకృష్ణగౌడ్, యశ్వంత్ సింగ్, యాకసిరి ఫణిరాజు, రత్నం నాయుడు, ప్రవీణరెడ్డి తదితరులు పాల్గొన్నారు.

9న..‘చలో విజయవాడ’

విద్యుత్ కాంట్రాక్ట్ కార్మికులు తమ సమస్యల సాధన కోసం సెప్టెంబరు 9న ‘చలో విజయవాడ’ కార్యక్రమం చేపట్టనున్నారు. ఈనెల 26న నెల్లూరులో ఏబిటియూసి రాష్ట్ర వర్కింగ్ ప్రెసిడెంట్ బాలకాశి మాట్లాడుతూ, విద్యుత్ కాంట్రాక్ట్ కార్మికులను విద్యుత్ సంస్థలో విలీనం చేయాలని, సమాన పనికి సమాన వేతనం అమలుచేయాలని డిమాండ్ చేశారు. కార్మికులు ఉద్యోగ భద్రత కల్పించాలన్నారు. తమ డిమాండ్ల పరిష్కారం కోరుతూ వచ్చేనెల 9న చేసే చలో విజయవాడ కార్యక్రమంలో కార్మికులు పాల్గొని జయప్రదం చేయాలని కోరారు. ఈ సమావేశంలో ఆ సంఘం రాష్ట్ర అధ్యక్ష కార్య దర్శులు కొమ్మి నారాయణ, యామాల మధు, వర్కింగ్ ప్రెసిడెంట్ బి.సుధాకర్, విద్యుత్ కాంట్రాక్ట్ కార్మికుల సంఘం రాష్ట్ర నాయకులు కృష్ణ, సీవీఆర్ కుమార్, ఉమా, శిరీష, బద్రి తదితరులు పాల్గొన్నారు.

వ్యాపార కేంద్రంగా అవతరిస్తున్న తిరుమల

(మొదటిపేజీ తరువాయి)

అదే సమానత్వ భావన ప్రశ్నార్థకంగా మారుతోందన్న ఆవేదన భక్తుల్లో వ్యక్తమవుతోంది. దైవ దర్శనం ఒక ఆధ్యాత్మిక అనుభూతి కాకుండా, టికెట్ ధరను బట్టి మారే అనుభవంగా మారుతోందా? భక్తి కంటే ఆదా యానికి, దర్శనం కంటే వసతులకు, ఆధ్యాత్మికత కంటే నిర్వహణ లెక్కలకు ప్రాధాన్యం పెరుగుతోందా? అన్న ప్రశ్నలు తిరుమల వ్యవస్థను కుదిపేస్తున్నాయి.

లక్షమందికి దర్శనమే..

లక్ష్యం చేసుకుని!

రోజుకు లక్ష మంది భక్తులకు దర్శనం కల్పించాలనే పాలకమండలి లక్ష్యం వినడానికి బాగానే ఉంటుంది. ఎక్కువ మంది భక్తులకు స్వామివారి దర్శన భాగ్యం కల్పించాలనే ఉద్దేశం కూడా మంచిదే. కానీ సంఖ్య పెంచడమే లక్ష్యంగా మారి, దర్శన నాణ్యత తగ్గిపోతే ఆ లక్ష్యం అర్థరహితమవుతుంది. గంటల తరబడి క్యూల్లో నిలబడిన భక్తులని కేవలం ఒక సంఖ్యగా పరిగణించి, క్షణ కాలంలో ముందుకు నెట్టివేయడం, పెడరెక్కలు పట్టుకుని ఈడ్చేయడం ద్వారా లక్ష్యాన్ని చేరుకున్నామని చెప్పుకున్నంత మాత్రాన పాలకమండలి లక్ష్యం నెరవేరినట్లు కాదు. స్వామివారి సన్నిధిలో నిలబడి కళ్లారా దర్శించుకోవాలనే భక్తుడి ఆకాంక్షకు సంపూర్ణ విలువ ఇచ్చినప్పుడే ఆ భక్తుడికి సంతృప్తి. అలా కాని పక్షంలో అత్యంత ఆర్థికాన్ని ప్రదర్శిస్తున్న ఈ భారీ నిర్వహణ వ్యవస్థ ఎవరిని ఉద్ధరించడం కోసం, ఎవరి మెప్పుకోసం, ఎవరి స్వలాభం కోసం, ఎవరి ప్రయోజనం కోసం అన్న ప్రశ్నలు ఉత్పన్నమవుతాయి.

సర్వ దర్శనం భక్తుల పరిస్థితి..

అత్యంత దయనీయం!

సర్వదర్శనం భక్తుల పరిస్థితి అత్యంత దయనీయంగా మారి ఆవేదన కలిగిస్తోంది. ఎటువంటి ప్రత్యేక సిఫారసులు లేకుండా, అదనపు మొత్తాలు వెచ్చించకుండా, కేవలం శ్రీవారిపై భక్తితో తిరుమలకు వచ్చే సామాన్యుడు గంటల తరబడి, ఒక్కోసారి రోజుల తరబడి వేచి ఉండి చివరకు అంతరాలయంలోకి చేరుకున్నప్పుడు, స్వామివారిని రెప్పపాటు కాలం కూడా ప్రశాంతంగా చూడనీయకుండా లాగి పోరేసే పరిస్థితి ఎదురైతే భక్తుల మనసుల్లో కలిగే బాధను ఎవరూ లెక్కల్లో చూపలేరు. ఆ భక్తుడు లేదా భక్తురాలు కోరుకునేది ప్రత్యేక సౌకర్యం కాదు. తన మొక్కులు చెల్లించుకునే అవకాశం మాత్రమే. తన కళ్లతో స్వామి వారి రూపాన్ని చూసి, మనసారా నమస్కరించుకునే కొన్ని క్షణాలు మాత్రమే. ఆ కనీస కోరిక కూడా నెరవేరకపోతే తిరుమల యాత్ర వారికి ఆధ్యాత్మిక అనుభూతిగా మిగులుతుందా అన్నది ప్రశ్నార్థకమే.

దాతల దర్శనంలో కోతలు!

కోట్ల రూపాయలు విరాళంగా ఇచ్చిన దాతల విషయంలోనూ ఇదే ప్రశ్న తలెత్తుతోంది. దాతలకు గౌరవం ఇవ్వడం, వారికి తగిన మర్యాదలు కల్పించడం అవసరమే. అయితే దాతృత్వాన్ని గౌరవించడం ఒక కోణం. డబ్బు ఆధారంగా దర్శన అనుభవంలో శాశ్వతమైన అంతరాలను సృష్టించడం మరో విషయం. శ్రీవారికి కోట్ల రూపాయలు సమర్పించిన భక్తుడు

కూడా క్షణిక దర్శనంతోనే మూడవ గడప దగ్గర నుండే వెనుదిరగాల్సి రావడం అత్యంత శోచనీయం, దుర్మార్గం. దాతల దర్శనాలపై ఇటీవల పాలకమండలి భారీ కోతలు విధించింది. అయితే, ఈ కొత్త నిబంధనలు పాత దాతలకి వర్తించవు అంటూ బీరాలు పలికింది. కానీ, పాత దాతల దర్శన విధానంలో కూడా మార్పులు చేసి రూ.10లక్షల నుండి కోటి రూపాయలు అంతకు మించి విరాళంగా ఇచ్చిన వారిని సైతం లభ్య దర్శనానికి పరిమితం చేసింది. మరోవైపు “శ్రీవాణి” పథకం ద్వారా అప్పటికప్పుడు ఒక్కొక్కరికి రూ.10 వేలు చెల్లించే భక్తులకి అలాగే “శ్రీ వెంకటేశ్వర ఆపన్న పూదయం” పథకం ద్వారా ఒక్కొక్క టికెట్టుకి రూ. 20 వేలు చొప్పున లక్ష రూపాయలు చెల్లించి 5 మందికి టికెట్లు పొందే భక్తులకి మాత్రం మొదటి గడప నుండి ప్రోటోకాల్ దర్శనం కల్పిస్తోంది. భక్తులకి మంచి దర్శనం కల్పించడానికి సమయం లేదంటూనే ఇలాంటి కొత్త పథకాలని ప్రారంభించి, ధనార్థనే ప్రధాన ధ్యేయంగా టీటీడీ వ్యవహరించడం కూడా విమర్శలకి తావిస్తోంది. ఇలా అధిక మొత్తంలో టికెట్ కొనుగోలు చేసిన వారికి మాత్రం ప్రత్యేకమైన ప్రాధాన్యం లభిస్తోందనే ప్రచారం ఉంటే, అది తిరుమల ఆధ్యాత్మిక స్వరూపానికి విరుద్ధమైన నందేశాన్ని ఇస్తుంది. ఇదే సమయంలో అధిక మొత్తంలో టికెట్లు కొనుగోలు చేసేవారికి, పలుకుబడి ఉన్నవారికి లేదా ప్రత్యేక మార్గాల ద్వారా వచ్చే వారికి మాత్రమే మెరుగైన దర్శన అనుభవం లభిస్తోందనే భావన బలపడితే అది అత్యంత ప్రమాదకరమైన పరిణామం.

వాస్తవ పరిస్థితులు ఏమైనప్పటికీ దాతల్లో, సామాన్య భక్తుల్లో పూర్తి స్థాయిలో అసంతృప్తి నెలకొని వుందన్న వాస్తవాన్ని టీటీడీ గమనించాలి. స్వామివారి దర్శన భాగ్యం కోసం లక్షల రూపాయలు విరాళంగా ఇచ్చిన దాతలు, అలాగే సామాన్య భక్తులు సైతం గంటల తరబడి క్యూలో నిలబడి రెప్పపాటు కాలం లభించే లభ్య దర్శనంతో వెనుదిరుగుతుంటే, అధిక ధర చెల్లించగలిగిన వ్యక్తికి మొదటి గడప నుండి ప్రోటోకాల్ దర్శనం లభిస్తుండడంతో అటు పాలక మండలి, టీటీడీ అధికారులతో పాటు ఇటు కూటమి ప్రభుత్వం కూడా ఆభాసుపాలవుతుండడం గమనార్హం. ఇలా అధిక ధరలకు టికెట్లు కొనుక్కునే వారికి బ్రహ్మ రథం పట్టే విధానంతో టీటీడీని పూర్తిగా వ్యాపార కేంద్రంగా మార్చేశారన్న విమర్శలు వెల్లువెత్తుతున్నాయి. ధన్య క్షేత్రాన్ని ధన క్షేత్రంగా మార్చేశారన్న ఆరోపణలు సర్వత్రా వినిపిస్తున్నాయి.

నిలదీస్తున్న భక్తులు, దాతలు!

“ఇదేం న్యాయం చైర్మన్ గారూ? ఇదేం ధర్మం ఈ ఓ గారూ?” అంటూ భక్తులు, దాతలు టీటీడీ పాలక మండలిని, అధికారులని ప్రశ్నిస్తున్నారు. ఈ ప్రశ్నలకి సమాధానం కేవలం ఒక ప్రకటనతో సరిపోదు. దర్శన విధానాలపై సంపూర్ణ పారదర్శకత అవసరం. ఏ భక్తుడికి ఏ ప్రాతిపదికన ఏ దర్శనం లభిస్తోంది? ప్రత్యేక దర్శనాల ఉద్దేశం ఏమిటి? దాతలు, సాధారణ భక్తులు, వృద్ధులు, వికలాంగులు, ఇతర వర్గాల కోసం అమలవుతున్న విధానాలు ఏమిటి? వాటిలో ఎక్కడైనా

అసమానతకు అవకాశం ఉందా? అన్నది స్పష్టంగా ప్రజల ముందుంచాలి. ఎందుకంటే తిరుమల విషయంలో చిన్న అనుమానం కూడా భక్తుల విశ్వాసాన్ని దెబ్బతీయగలదు.

క్యూలైన్లలో భక్తుల పాట్లు!

ఇక క్యూలలో భక్తులు పడుతున్న పాట్లు, వారికి జరుగుతున్న అవమానం సేవకులు మరియు సిబ్బంది వ్యవహారశైలిపై వస్తున్న విమర్శలను కూడా తేలికగా తీసుకోకూడదు. భక్తులను సేవించడం టీటీడీ సిబ్బందికి ఉద్యోగ బాధ్యత మాత్రమే కాదు, అది ఒక పవిత్ర క్షేత్రంలో నిర్వహించే సేవ. గంటల తరబడి ప్రయాణించి, శారీరకంగా అలసిపోయి, వృద్ధ తల్లిదండ్రులతో, చిన్నపిల్లలతో కొండకు వచ్చే భక్తుడిని కేవలం రద్దీలోని ఓ వ్యక్తిగా చూడకూడదు. అతని పరిస్థితిని అర్థం చేసుకునే సున్నితత్వం సిబ్బందిలో ఉండాలి. క్యూలను వేగంగా కదిలించాల్సిన అవసరం ఉండవచ్చు. కానీ భక్తుడి ఆత్మగౌరవాన్ని దెబ్బతీయకుండా, మర్యాదగా వ్యవహరించడం కూడా అంతే అవసరం.

అంతరాలయ వ్యవస్థపై కూడా ఇదే ప్రశ్న ఉత్పన్నమవుతోంది. స్వామివారి దర్శనం అత్యంత పవిత్రమైన క్షణం. ఆ సమయంలో భక్తుడికి కలిగే అనుభూతి జీవితాంతం గుర్తుండిపోతుంది. ఆ పవిత్ర క్షణాన్ని కేవలం నిర్వహణలోని మరో ప్రక్రియగా భావిస్తే తిరుమల ఆధ్యాత్మికతకు భంగం కలుగుతుంది. భక్తుడిని త్వరగా బయటకు పంపడం మాత్రమే లక్ష్యంగా కాకుండా, కనీసం స్వామివారి రూపాన్ని తృప్తిగా దర్శించుకున్నాననే భావనతో అతడు బయటకు వచ్చేలా వ్యవస్థ ఉండాలి. ఒకప్పుడు కేవలం గోవింద నామాలతో, భగవన్నామస్మరణతో మార్చోగిన అంతరాలయం ఇప్పుడు కేవలం “ముందుకు కదలండి, త్వరగా రండి, బయటకి పదండి” వంటి నినాదాలతో హోరెత్తుతోంది.

వసతులూ, ప్రసాదం ప్రధానం కాదు!

తిరుమలలో భక్తులకు అందించే లడ్డు, అన్న ప్రసాదం, వసతి, రవాణా, పారిశుధ్యం, భద్రత వంటి సౌకర్యాలు కూడా అత్యంత ముఖ్యమైనవే. అయితే ఇవన్నీ దర్శనానికి ప్రత్యామ్నాయాలు కావు. తిరుమలకు వచ్చే భక్తుడు హోటల్ కోసం, వసతి కోసం, ప్రసాదం కోసం మాత్రమే రాదు. అతని ప్రధాన లక్ష్యం ఒక్కటే కంటి నిండా శ్రీవారి దర్శనం. కాబట్టి వసతులు ఎంత అద్భుతంగా ఉన్నా, ప్రసాద వ్యవస్థ ఎంత మెరుగ్గా ఉన్నా, దర్శన అనుభూతి క్షీణిస్తే తిరుమల యాత్రలోని అసలు ఆధ్యాత్మికత దెబ్బతింటుంది. ఇక్కడే తిరుమల పరిపాలన తన ప్రాధాన్యతలను మరోసారి పరిశీలించుకోవాల్సిన అవసరం ఉంది. ఆదాయం పెంచడం, టికెట్ల సంఖ్య పెంచడం, వసతి సామర్థ్యం పెంచడం, ప్రసాదాల ఉత్పత్తి పెంచడం ఇవన్నీ పరిపాలనా విజయానికి కొలమానాలు కావచ్చు. కానీ తిరుమల వంటి ఆధ్యాత్మిక క్షేత్రానికి అంతకంటే గొప్ప కొలమానం ఉంది. “భక్తుడు స్వామి వారిని దర్శించుకుని సంతృప్తిగా తిరిగి వెళ్తున్నాడా?” అన్నదే అసలు కొలమానం.

తిరుమల దేవస్థానం ఒక సాధారణ వాణిజ్య సంస్థ కాదు. అది ఒక ప్రజా విశ్వాస సంస్థ. కోట్లాది

మంది తమ జీవిత పొదుపుల్లో కొంత భాగాన్ని హుండీలో వేస్తారు. తమ కుటుంబ శ్రేయస్సు కోసం మొక్కులు చెల్లిస్తారు. తమ పిల్లల భవిష్యత్తు కోసం, అనారోగ్య సమయంలో, కష్టకాలంలో, జీవితంలోని ముఖ్యమైన సందర్భాల్లో స్వామివారిని ఆశ్రయిస్తారు. ఆ విశ్వాసానికి ధర నిర్ణయించే పరిస్థితి రావడం అత్యంత ప్రమాదకరం. డబ్బు లేదా పలుకుబడి ఉన్నవారికి ఒక తిరుమల, సామాన్యుడికి మరో తిరుమల అనే భావన ఎట్టి పరిస్థితుల్లోనూ మంచి సంప్రదాయం కాదు.

ప్రభుత్వ జోక్యమూ అవసరం!

ఇక రాజకీయ కోణంలోనూ ఈ పరిణామాలను విస్మరించలేం. ప్రభుత్వం తీసుకునే ప్రతి నిర్ణయం ప్రజల దృష్టిలో ప్రభుత్వ పనితీరుకు ప్రతిబింబం. ముఖ్యంగా తిరుమల విషయంలో జరిగే ప్రతి మార్పు రాష్ట్రవ్యాప్తంగా చర్చనీయాంశమవుతుంది. పాలక మండలి తీసుకునే విధానాలు భక్తుల్లో అసంతృప్తికి కారణమైతే దాని ప్రభావం దేవస్థాన పరిపాలనను దాటి ప్రభుత్వ ప్రతిష్టపైనా పడుతుంది. కూటమి ప్రభుత్వం కొత్త విధానాలతో మంచి పరిపాలన అందించాలనుకుంటే, ఆ మార్పుల మొదటి ఫలితం సామాన్య భక్తుడి అనుభవంలోనే కనిపించాలి.

అందుకే పాలక మండలి, టీటీడీ అధికారులు ఒక విషయం గుర్తుంచుకోవాలి. తిరుమలలో భక్తుడిని నియంత్రించడం కాదు, భక్తుడిని గౌరవించడం ముఖ్యం. భక్తుడిని వేగంగా తరలించడం కాదు, అతనికి సంతృప్తికరమైన దర్శనం కల్పించడం ముఖ్యం. ఆదాయాన్ని పెంచడం మాత్రమే కాదు, విశ్వాసాన్ని కాపాడటం మరింత ముఖ్యం.

ధన్య క్షేత్రాన్ని..

ధన క్షేత్రంగా మార్చకూడదు!

భక్తులు స్వామివారి దగ్గరకు వస్తారు. స్వామి వారిని చూడాలని వస్తారు. తమ మనసులోని బాధను చెప్పుకోవాలని వస్తారు. తమ మొక్కును చెల్లించుకోవాలని వస్తారు. ఆ భక్తుల ముందుకు డబ్బు, టికెట్, పలుకుబడి, వర్గం, ప్రాధాన్యత అనే గోడలు రావడం తిరుమల పవిత్రతకు మంచి కాదు. తిరుమలలో వాణిజ్య నిర్వహణ ఉండవచ్చు. కానీ తిరుమల వాణిజ్య కేంద్రంగా మారకూడదు. టీటీడీ వద్ద అపారమైన ఆస్తులు ఉండవచ్చు. అపారమైన ఆదాయం ఉండవచ్చు. ప్రపంచస్థాయి నిర్వహణ వ్యవస్థ ఉండవచ్చు. కానీ ఈ అన్నింటికంటే విలువైనది భక్తుల విశ్వాసం. ఆ విశ్వాసాన్ని కోల్పోయిన రోజు ఏ ఆదాయమూ, ఏ వసతీ, ఏ రికార్డు తిరుమల మహిమను తిరిగి తీసుకురాలేవు. అందుకే ఇప్పుడు అవసరమైంది కొత్త కొత్త టికెట్లు కాదు, కొత్త ఆలోచన. మరిన్ని వసతులు కాదు, మరింత మానవత్వం. అధిక ఆదాయం కాదు, అధిక భక్తి సంతృప్తి. భారీ సంఖ్యలో దర్శనాలు కాదు, తృప్తిగా దర్శించుకున్న భక్తుల సంఖ్య. పాలకులు మారవచ్చు. అధికారులు మారవచ్చు. విధానాలు మారవచ్చు. కానీ తిరుమలపై భక్తుల విశ్వాసం మాత్రం మారకూడదు. తిరుమల ధన్య క్షేత్రంగానే ఉండాలి. ధన క్షేత్రంగా మారుతోందన్న అనుమానానికి మాత్రం శాశ్వతంగా తెరపదాలి.

అదే నిజమైన ధర్మం. అదే నిజమైన సేవ. అదే శ్రీవారి సన్నిధిలో పాలకులు, అధికారులు నిలబెట్టాల్సిన న్యాయం. “ధర్మో రక్షతి రక్షితః”.

ఓం నమో వెంకటేశాయ....!

నిరుపేద దళితులకు న్యాయం చేయండి

అధికారులకు దిశానిర్దేశం చేసిన ఎస్సీ కమిషన్ చైర్మన్ జవహర్



సమావేశంలో మాట్లాడుతున్న ఎస్సీ కమిషన్ చైర్మన్ జవహర్, పక్కన కలెక్టర్ హిమాన్సు, ఎస్సీ అజిత

దళితులను గౌరవించి, వారి సమస్యల పరిష్కారానికి అధికారులు ప్రాధాన్యత ఇవ్వాలని, ప్రత్యేకించి పోలీసులు ఆమెరకు దళితులకు న్యాయం చేయాలని అధికారులకు రాష్ట్ర ఎస్సీ కమిషన్ చైర్మన్ కెఎన్ జవహర్ సూచించారు. వివిధ కేసుల్లో న్యాయం జరగక బాధితులు ఎస్సీ కమిషన్ ను ఆశ్రయిస్తున్నారని, ప్రతి కేసులోనూ పోలీసులు మానవతా దృక్పథంతో వ్యవహరించి, వారికి న్యాయం జరిగేలా చర్యలు తీసుకోవాలని ఆయన సూచించారు. ఈ నెల 27వ తేదీ గురువారం నెల్లూరు కలెక్టరేట్ లోని తిక్కన ప్రాంగణంలో రాష్ట్ర ఎస్సీ కమిషన్ చైర్మన్ కె.ఎన్.జవహర్, కమిషన్ సభ్యులు శ్రీపతిబాబు, మెక్కల బిక్టర్, రామాజనమ్మ, సెక్రటరీ చిన్న రాముడుతో కలిసి అధికారులతో సమీక్షా సమావేశం నిర్వహించారు. జిల్లా కలెక్టర్ హిమాన్సు శుక్ర, జిల్లా ఎస్సీ డా. అజితా వేజండ్ల అధ్యక్షతన నిర్వహించిన ఈ సమావేశంలో, జిల్లాలో ఎస్సీ వర్గాల ప్రజలకు అందుతున్న అభివృద్ధి, సంక్షేమ పథకాలు, వివిధ సంక్షేమ పథకాల కేటాయింపులో

ఎస్సీ వర్గాలకు దామాషా ప్రకారం ప్రయోజనాలు అందుతున్నాయా, రూల్ ఆఫ్ రిజర్వేషన్ అమలు, అట్రాసిటీ కేసుల పురోగతి, పలు కేసుల్లో దళితులకు జరుగుతున్న అన్యాయాలపై ఎస్సీ కమిషన్ చైర్మన్, సభ్యులు కూలంకషంగా చర్చించారు. ఈ సందర్భంగా రాష్ట్ర ఎస్సీ కమిషన్ చైర్మన్ కె.ఎన్.జవహర్ మాట్లాడుతూ రాష్ట్ర ప్రభుత్వం ఎస్సీ, ఎస్టీల సంక్షేమానికి అత్యంత ప్రాధాన్యత ఇస్తూ, ఆయా వర్గాల అభివృద్ధికి అనేక సంక్షేమ పథకాల్లో ప్రత్యేక వాటా కేటాయించి అమలు చేస్తున్నట్లు తెలిపారు. జిల్లాస్థాయిలో ప్రభుత్వ సంక్షేమ, అభివృద్ధి ఫలాలను దామాషా ప్రకారం ఎస్సీ, ఎస్టీలకు కేటాయించి, ఆయా వర్గాలు సామాజిక, రాజకీయ, ఆర్థిక, విద్యా రం

గాల్లో అభివృద్ధి సాధించేలా అధికారులు ప్రత్యేకంగా కృషి చేయాలని సూచించారు. జిల్లాలో షెడ్యూల్డ్ కులాల అభివృద్ధికి, ఆయా వర్గాలకు కేటాయించిన సంక్షేమ, అభివృద్ధి ఫలాలను వారికి నూటికి నూరు శాతం అందేందుకు జిల్లా అధికారులు ప్రత్యేక దృష్టి సారించాలని జిల్లా కలెక్టర్ హిమాన్సు శుక్ర మాట్లాడుతూ జిల్లాలో ఎస్సీ, ఎస్టీ జనాభా అధికంగా ఉందని, వారి సంక్షేమానికి ప్రభుత్వం తరపున అన్ని చర్యలు తీసుకుంటున్నట్లు తెలిపారు. వ్యవసాయం, విద్య, ఉద్యోగ రంగాల్లో ఆయా శాఖల పరిధిలో అమలు చేస్తున్న అన్ని పథకాలు నిబంధనల మేరకు ఎస్సీ, ఎస్టీలకు తక్కువ ప్రత్యేకంగా కృషి చేస్తున్నట్లు చెప్పారు. కమిషన్ దృష్టికి వచ్చిన ప్రతి సమస్య పరిష్కారానికి వేగవంతమైన చర్యలు తీసుకుంటామని కలెక్టర్ స్పష్టం చేశారు. జిల్లా ఎస్సీ డా. అజితా వేజండ్ల మాట్లాడుతూ జిల్లాలో ఎస్సీలకు సంబంధించి పెండింగ్ లో ఉన్న అన్ని కేసులను ప్రత్యేకంగా విచారించి, త్వరితగతిన బాధితులకు న్యాయం జరిగేలా చర్యలు తీసుకుంటామని తెలిపారు.

ఎస్సీ కమిషన్ కు 196 దరఖాస్తులు

నెల్లూరుకు వచ్చిన ఆంధ్రప్రదేశ్ రాష్ట్ర షెడ్యూల్డ్ కులాల కమిషన్ కు గురువారం నాడు ఎస్సీ సంఘాల నేతలు, ప్రజలు మొత్తం 196 దరఖాస్తులు అందించారు. తమకు అందిన ప్రతి అర్జీని పరిశీలించి, వీలైనంత త్వరగా పరిష్కరించేందుకు చర్యలు తీసుకుంటామని కమిషన్ చైర్మన్ కె.ఎన్. జవహర్ వారికి హామీ ఇచ్చారు.

ఎన్బీకేఆర్ ఐఎస్టీకి..ఆయన సేవలు అపారం

డా. ఐ. గోపాల్ రెడ్డి వర్ధంతి సభలో వక్తలు



గోపాల్ రెడ్డి విగ్రహం వద్ద నివాళులర్పిస్తున్న ఎన్బీకేఆర్ సిబ్బంది

కోట మండలం విద్యానగరంలోని ఎన్బీకేఆర్ ఐఎస్టీ అభివృద్ధికి. వేలాది మంది ఇంజనీరింగ్ విద్యార్థుల భవిష్యత్తు నిర్మాణానికి విశేష కృషి చేసిన మహనీయుడు, ప్రముఖ విద్యావేత్త డా. ఐ. గోపాల్ రెడ్డి సేవలు మరువలేనివని వక్తలు కొనియాడారు. ఆయన వర్ధంతి సంద

ర్భంగా ఈనెల 27న కళాశాల ప్రాంగణంలో జరిగిన కార్యక్రమంలో కళాశాల ప్రిన్సిపాల్ డా. ఎం.శ్రీనివాసులు ఆధ్వర్యంలో డా. ఐ. గోపాల్ రెడ్డి విగ్రహానికి పూలమాల వేసి నివాళులర్పించారు. అనంతరం కళాశాల బోధన, బోధనేతర సిబ్బంది ఆయన విగ్రహానికి పుష్పాంజలి

ఘటించి, ఆయన అమూల్యమైన సేవలను స్మరించుకున్నారు. ఈ సందర్భంగా ఆయన మాట్లాడుతూ, డా. ఐ.గోపాల్ రెడ్డి కేవలం ఒక విద్యావేత్తగా మాత్రమే కాకుండా, విద్యా రంగంలో దూరదర్శిత్వంతో పనిచేసిన గొప్ప మార్గదర్శకులని, విద్యార్థుల భవిష్యత్తును తీర్చిదిద్దిన మహోన్నత వ్యక్తి అని ప్రస్తుతించారు. ఎన్బీకేఆర్ ఇన్స్టిట్యూట్ ఆఫ్ సైన్స్ అండ్ టెక్నాలజీ అభివృద్ధిలో ఆయనది కీలకపాత్ర అన్నారు. ఆయన శిష్యులు నేడు దేశ, విదేశాల్లోని వివిధ రంగాల్లో స్థిరపడి, ఇంజనీరింగ్, సాంకేతిక, పారిశ్రామిక, ప్రభుత్వ మరియు ఇతర ప్రతిష్టాత్మక సంస్థల్లో తమ ప్రతిభను చాటుతున్నారని అన్నారు. కళాశాల అధ్యాపకులు, వివిధ విభాగాల అధిపతులు పాల్గొన్నారు.

60 డ్రమ్ముల్లో.. కుళ్ళిపోయిన చికెన్ వ్యర్థాలు!

నెల్లూరుజిల్లాలో చికెన్ వ్యర్థాల రవాణా జోరుగా జరుగుతూనే ఉంది. దూరప్రాంతాల నుంచి పానీపోయి, కుళ్ళిపోయి, పురుగులు పట్టిన వ్యర్థాలను, తక్కువ ధరకే కొనుగోలు చేసి, జిల్లాలోని చేపలగుంటల్లో చేపలకి మేతగా వేస్తున్నారు. వాటిని తిన్న చేపలు బరువెక్కి తూకం బాగా వస్తుండడంతో అనేకమంది చేపలగుంట యజమానులు దురాశతో ఈ దుర్మార్గపు వ్యాపారానికి పాల్పడుతున్నారు. వాటిని తిన్న ప్రజలు మాత్రం ఆరోగ్యం నాశనమై ఆసుపత్రుల చుట్టూ తిరుగుతూనే ఉన్నారు. జిల్లా పోలీసు ఉన్నతాధికారులు

ఎంత కఠినమైన చర్యలు తీసుకుంటున్నా ఇరుగుపొరుగు రాష్ట్రాల నుంచి దొంగ దారుల్లో చికెన్ వ్యర్థాలు వస్తూనే ఉన్నాయి. ఈనెల 26వ తేదీన పొదలకూరు మండలం రామనగర్ గేటు కూడలి వద్ద పోలీసుల తనిఖీల్లో అలాంటి చికెన్ వ్యర్థాల వాహనం పట్టుబడింది. దాంట్లో చూస్తే గబ్బుకొడుతున్న 60 డ్రమ్ముల వ్యర్థాలు బయటపడ్డాయంటే ఈ రవాణా దందా ఎంత నిరాఘాటంగా సాగుతుందో అర్థమవుతోంది. పొదలకూరు ఎన్ఐబి శివ

రాకెష్ ఆ వాహనాన్ని స్వాధీనం చేసుకుని, ఆ వ్యర్థాలన్నిటినీ మత్స్యశాఖ, రెవెన్యూ శాఖల వారి సమక్షంలో అదవిప్రాంతంలో పారబోయించి నిర్వీర్యం చేశారు. వాహన యజమానిపై, వాహనం నడుపుతున్న డ్రైవర్ పై కూడా కేసులు నమోదు చేశారు. జిల్లా పోలీసు ఉన్నతాధికారులు నిఘాపెట్టి, అసలు ఈ చికెన్ వ్యర్థాలు ఏఏ దారుల్లో జిల్లాలోకి ప్రవేశిస్తున్నాయో కనిపెట్టి, వాటికి అడ్డుకట్ట వేసి, ప్రజల ఆరోగ్యాన్ని కాపాడాల్సి ఉంది.



సమావేశంలో మాట్లాడుతూ బీద రవిచంద్ర, పక్కన జడ్.శివప్రసాద్, చేజర్ల వెంకటేశ్వర్లురెడ్డి

బీసీల అభ్యున్నతికి.. ప్రభుత్వం పెద్దపీట

టీడీపీ నేత, ఎమ్మెల్సీ బీద రవిచంద్ర

బీసీలకు దేశంలో మొట్టమొదటిసారి రిజర్వేషన్లు కల్పించిన ఘనత స్వర్ణీయ ఎస్సీ రామారావు గారికే చెందుతుందని, నేటికీ ముఖ్యమంత్రి చంద్రబాబునాయుడు సారధ్యంలో కూటమిప్రభుత్వం బీసీ వర్గాల అభ్యున్నతికి పెద్దపీట వేస్తోందని జిల్లా టీడీపీ అధ్యక్షుడు.. ఎమ్మెల్సీ బీద రవిచంద్ర చెప్పారు. ఇటీవల ఆయన నెల్లూరులోని టీడీపీ కార్యాలయంలో ఏర్పాటుచేసిన విలేకర్ల సమావేశంలో మాట్లాడుతూ, వైసీపీ హయాంలో బలహీనవర్గాలు పనిచేసే పరిస్థితి లేదని, సకలశాఖా మంత్రి కనుసన్నల్లోనే పరిపాలన సాగేదని ఆయన విమర్శించారు. అయితే, ఇప్పుడు ఆ దుస్థితి తొలగిపోయిందని, బీసీ వర్గాల సమస్యల సాధన కోసం ప్రభుత్వం కట్టుబడి పనిచేస్తోందని తెలిపారు. బీసీ వర్గాల అభ్యున్నతే రాష్ట్ర అభివృద్ధి అని భావించిన ముఖ్యమంత్రి నారా చంద్రబాబునాయుడు, మంత్రి నారా లోకేష్, ఉప ముఖ్యమంత్రి పవన్ కళ్యాణ్ రాష్ట్రంలో బీసీ వర్గాలకు 33 శాతం రిజర్వేషన్ కల్పించడం సంతోషకర విషయమన్నారు. యువనేత లోకేష్ ప్రతి ప్రాంతంలో బీసీ వర్గాల సమస్యలపై వారితో నేరుగా మాట్లాడుతూ సమస్యలు పరిష్కరిస్తున్నారని ఆయన తెలిపారు. స్థానిక సంస్థల ఎన్నికలలో బీసీలకు అవకాశం ఇవ్వడం వల్లే ఎంపీటీసీలు, ఎంపీపీలు జడ్పీటీసీలుగా రాణిస్తున్నారన్నారు. బీసీలను గ్రామస్థాయి నుంచి పార్లమెంటు స్థాయికి ప్రోత్సహించిన ఘనత టీడీపీదేనని స్పష్టం చేశారు. ఈ సమావేశంలో టీడీపీ జిల్లా ప్రధాన కార్యదర్శి చేజర్ల వెంకటేశ్వర్లురెడ్డి, రాష్ట్ర ఇన్చార్జ్ వాటర్ వెస్ చైర్మన్ డాక్టర్ జడ్.శివప్రసాద్ తదితరులు పాల్గొన్నారు.

డిగ్రీ సెమిస్టర్ ఫలితాల్లో.. కృష్ణచైతన్య.. యూనివర్సిటీ ఫస్ట్



విద్యార్థులను అభినందిస్తున్న కళాశాల డైరెక్టర్ డా.ఆర్.వి.కృష్ణారెడ్డి తదితరులు

విక్రమ సింహపురి యూనివర్సిటీ తాజాగా విడుదల చేసిన 4వ సెమిస్టర్ ఫలితాల్లో నెల్లూరులోని కృష్ణచైతన్య కళాశాల విద్యార్థులు అన్ని కోర్సులు, గ్రూపులలో యూనివర్సిటీ టాప్ మార్కులు సాధించి విజయదుందుభి మ్రోగించారు. ఈ సందర్భంగా కళాశాల డైరెక్టర్లు డా.ఆర్.వి.కృష్ణారెడ్డి, పి.రానా ప్రమోదరెడ్డి మాట్లాడుతూ...తమ కళాశాలకి చెందిన విద్యార్థులు బి.యస్.సి., బి.కాం., బి.బి.ఎ., బి.సి.ఎ., 4వ సెమిస్టర్ లో యూనివర్సిటీ టాప్ మార్కులు సాధించారని తెలియజేశారు. బి.యస్.సి., గ్రూపులో 4వ సెమిస్టర్లో యూనివర్సిటీ టాప్.. యం.గురు యోషిత 98 శాతం, పి.విష్ణుప్రియా, ఎన్కే రుక్మానా, పి.లావణ్య, బి.శ్రీజ 97శాతం యూ.లహరి, యం. లోకేశ్ 96శాతం మార్కులు సాధించినట్లు తెలిపారు. అదేవిధంగా బి.యస్.సి., టైప్ సైన్స్ గ్రూపులో 4వ సెమిస్టర్లో యూనివర్సిటీ టాప్ యం.ఇ.శ్రేష్ట ప్రియా 98 శాతం, ఎన్కే షాజీద 96శాతం, యం.మేఘనా 93 శాతం మార్కులు సాధించగా, బి.సి.ఎ., 4వ సెమిస్టర్లో యూనివర్సిటీ టాప్ యన్.రమ్యశ్రీ, కె.సుజన, యస్.శ్రీలేఖ 98శాతం, యూ.సౌమ్య, యం.గ్రీష్మ, టి.పావని 97శాతం, ఎస్.భారవి 96 శాతం, ఎ.రేవతి 94శాతం మార్కులు సాధించినట్లు తెలిపారు. బి.కాం., 4వ సెమిస్టర్లో యూనివర్సిటీ టాప్ జి.హరి ప్రియ 97శాతం, ఎన్కే. సోఫియా, ఎన్కే సమీన సుల్తానా 96శాతం, బి.బి.ఎ., 4వ సెమిస్టర్లో టాప్ బి.దివ్య శ్రీ 97శాతం, కే.సాత్విక, పి.వి.రుక్మిని వెన్నెల 95శాతం మార్కులు సాధించి యూనివర్సిటీ పరిధిలో తమ సత్తాచాటారని వారు తెలిపారు. ఈ సందర్భంగా అన్ని విభాగాలలో యూనివర్సిటీ స్థాయిలో అత్యుత్తమ మార్కులు సాధించిన విద్యార్థులను కళాశాల డైరెక్టర్లు అభినందించారు. యూనివర్సిటీ స్థాయిలో తమ విద్యార్థులు అద్భుతాలని సృష్టించారని తెలిపారు. అంతేకాక, ఈ సంవత్సరంలో ఇప్పటికే 600 మంది పైగా విద్యార్థులు వివిధ కంపెనీలలో ఉద్యోగాలు సాధించటం గర్వకారణమని, అది ఒక్క “కృష్ణచైతన్య విద్యాసంస్థలు”కు మాత్రమే సాధ్యమైందని అన్నారు. కళాశాల డీన్లు బి.సుధారాణి, సి.రామాంజనేయులరెడ్డి, ప్రిన్సిపాల్స్ యన్.నాగయ్య, డా. పి.రఘుకుమార్, వైస్ ప్రిన్సిపాల్స్ ఇ.రమణయ్య, ఇ.చెంచుకృష్ణ, బి.సుధాకర్బాబు అధ్యాపకులు పాల్గొన్నారు.

లాయర్
ఆగస్టు 28, 2026

సమస్యల హోరు.. క్రిడా రంగం బేజారు!

మనదేశంలో మెరికల్లాంటి క్రిడాకారులకు కొదవ లేదు. అయితే, వారి ప్రతిభకు తగ్గ గుర్తింపు, ప్రోత్సాహం మాత్రం ఉండడం లేదు. నేటికీ దేశంలో క్రిడామైదానాలు అనేక సమస్యల సుడిగుండంలో పడి కొట్టుమిట్టాడుతూనే ఉన్నాయి. గ్రామీణ ప్రాంతాల్లోని ఆటగాళ్ళకు తగ్గ క్రిడా సదుపాయాలు నామమాత్రంగానే ఉంటున్నాయి. క్రిడాల్లో తగు శిక్షణ ఇచ్చే కోచ్ లు లేకపోవడం, ఇండోర్ స్టేడియంలు, జిమ్ లు, అన్నిటికీ మించి క్రిడా పరికరాలు క్షేత్రస్థాయిలో క్రిడాకారులకు అందు బాటులో లేకపోవడం ఒక పెద్ద లోపం. మట్టిలో మాణిక్యాలను వెలికితీసేవారు లేక, ఆర్థిక స్థితిగతులు సహకరించక, కుటుంబ సమస్యలు, తల్లితండ్రుల నుంచి కూడా తగు సహకారం ఉండకపోవడం, మేమున్నామంటూ చేయం దించేవారు కరువవడం వంటి కారణాలతో ఎంతోమంది క్రిడా కారులు రాష్ట్ర జాతీయ స్థాయి ఆటల్లో కూడా పాల్గొనలేకపో తున్నారు. మంచి ఆటగాళ్ళను ఎంపికచేసుకునే ప్రక్రియలో కూడా ఎక్కడికక్కడ వ్యక్తిగత ఆధిపత్య ధోరణులు, క్రిడా సంస్థల పక్షపాత ధోరణి, కొన్నిచోట్ల స్థానిక రాజకీయాలు సైతం ప్రతిభ కల క్రిడాకారులను వెనుకడుగు వేయిస్తున్నాయనే చెప్పవచ్చు. జిల్లాస్థాయి ఆటల్లోనూ ఎంపిక ప్రక్రియల్లో పార దర్శకత ఉండడం లేదనే విమర్శలు, గ్రామీణ క్రిడాకారులకు తగు ప్రోత్సాహం ఇవ్వడం లేదనే ఆరోపణలు సర్వత్రా విని పిస్తున్నాయి. క్రిడాలు అటు శారీరక దారుణ్యానికి, ఇటు మానసిక ఉల్లాసానికి ఎంతో ఉపకరిస్తాయని, ఆటలాడుకు న్నంత మాత్రాన చదువుకీమీ లోటు ఉండదని తెలిసినప్పటికీ, ఆచరణకి వచ్చేటప్పటికీ పిల్లల భవిష్యత్తు ఏమవుతుందోననే బెంగతో క్రిడా పట్ల తల్లితండ్రులు అనేకమంది నిరాసక్తతనే ప్రదర్శిస్తున్నారు. ఈ నేపథ్యంలో విద్యార్థినులు, లేదా మహిళ లకు క్రిడా రంగంలో ఎంతోకాలంగా సరైన ప్రోత్సాహం ఉం డడం లేదు. అద్భుతంగా రాణించగలిగే సత్తా ఉన్నా సహక రించే వారు లేక ఎందరో క్రిడాకారిణులు విద్యార్థి దశలోనే తమ ఆటలను అటకెక్కిస్తున్నారు. అన్ని సమస్యలూ అధిగ మించి ఏ కొద్దిమందో క్రిడాకారిణులు ఇటీవలి కాలంలో అంతర్జాతీయ పోటీల్లోనూ అపూర్వ విజయాలు సాధించడం చూస్తూనే ఉన్నాం. అందుకే, ప్రతిభ ఉన్న క్రిడాకారిణులను ప్రోత్సహించాలే తప్ప ఎవరూ నిరాశపరచకూడదు. చిన్నతనం నుంచే క్రిడాల్లో పాల్గొనడం ద్వారా విద్యార్థులకు జట్టుతో కలసి మెలిగే అవకాశం కలుగుతుంది. క్రిడాంటే కేవలం పతకాల

కోసం అని కాక, గెలుపు ఓటములు రెండింటినీ సమానంగా తీసుకోవడం, వారిలో క్రమశిక్షణ-ఆత్మవిశ్వాసం పెంపొం దడం వంటి అనేక లక్షణాలు విద్యార్థి దశనుంచే అలవడ తాయి. వారి ఆరోగ్యకరమైన జీవన విధానం చదువులోనూ ఉత్తమంగా రాణించేందుకు దోహదం చేస్తుంది. అయినా, మంచి క్రిడాకారులుగా ఎదగడమంటే చిన్న విషయమేమీ కాదు. అందుకు ఎంతో కసరత్తు చేయాల్సి ఉంటుంది. శారీరకంగా -మానసికంగా దృఢంగా ఉండడం, సమస్యలు ఎన్నున్నా ఓపికతో అధిగమించడం, వ్యాయామం, పట్టుదలతో-విశేష ప్రతిభాపాటవాలతో విజయాలు సాధించడం వంటివన్నీ పాఠశాల స్థాయి నుంచే ఉపాధ్యాయులు క్రిడాను, క్రిడాకారు లను ప్రోత్సహించినప్పుడే సాకారమవుతాయి. అందుకే, ఆ కార్యసాధనలో భాగంగా దేశవ్యాప్తంగా క్రిడా రంగాన్ని మరింత పటిష్టం చేసుకోవాలనే సంకల్పంతో భారత హాకీ దిగ్గజం.. ఒలింపిక్ పతక విజేత మేజర్ ధ్యాన్ చంద్ జయంతిని పురస్క రించుకుని మనదేశంలో ఏటా ఆగస్టు 29వ తేదీన జాతీయ క్రిడా దినోత్సవం జరుపుకుంటున్నాం. క్రిడా రంగాన్ని బలో పేతం చేస్తూ, యువతలో క్రిడాస్ఫూర్తిని, క్రిడా ప్రతిభను ప్రోత్సహించే లక్ష్యంతో దేశమంతటా క్రిడా కార్యక్రమాలను నిర్వహించుకోవడమే కాక, అన్ని పాఠశాలల్లోనూ, విద్యాలసంస్థ ల్లోనూ, కళాశాల, విశ్వవిద్యాలయాల స్థాయిలోనూ క్రిడాకారు లను గుర్తించి, వారికి తగు శిక్షణ, ప్రోత్సాహం ఇవ్వడం ద్వారా క్రిడాభివృద్ధికి బాటలు వేసుకోవాలి. ఇకనైనా నిర్లక్ష్యం మాని, లోపాలను సరిదిద్దుకుని, క్రిడాకారులకు అవసరమైన వస తులు, ఆర్థిక సదుపాయాలు, శిక్షణాసంస్థలను గ్రామ గ్రామానా అందుబాటులోకి తెచ్చేందుకు ప్రభుత్వాలు మరింతగా కృషిచేయాలి. ప్రతిభ కలిగిన క్రిడాకారులకు క్రిడాసంస్థల లోనో లేదా విద్యాలసంస్థలు, ఇతర శాఖల్లోనో ఉద్యోగాలు, ఉపాధి సౌకర్యాలు ఉండేలా చూడాలి. కేవలం క్రికెట్ వంటి ఆటలకే కాక, ఇతర క్రిడాలు, అథ్లెటిక్స్, జిమ్నాస్టిక్స్ ఆర్చరీ వంటి వాటికి కూడా ప్రోత్సాహం అందించాలి. ప్రభుత్వాలతో పాటు, తల్లితండ్రులు, ఉపాధ్యాయులు, కోచ్ లు, దాతలు అందరూ సహకారం అందిస్తే, మన క్రిడాకారులు జాతీయ అంతర్జాతీయస్థాయిలోనూ జయపతాకను సగర్వంగా ఎగుర వేస్తారనడంలో ఎలాంటి సందేహం లేదు. అందుకు తగ్గ స్ఫూర్తిని, ప్రోత్సాహాన్ని అందివ్వడం అందరి బాధ్యత కూడా..

(ఆగస్టు 29-జాతీయ క్రిడా దినోత్సవం)

సాజిద్ ఖాన్ లాంటి క్రూరుడిని బహిరంగంగా ఉరి తీయాలి!

కాకినాడకు చెందిన ఏక నూకరాజు కుటుంబం ఆత్మహత్యకు పాల్పడిన సంఘటన నాటక విషాద సంఘటన అనంతరం వెలుగులోకి వస్తున్న విషయాలు తీవ్ర ఆందోళన కలిగిస్తున్నాయి. ముఖ్యంగా సౌజన్య రాసిన ఆత్మహత్య లేఖలో సాజిద్ ఖాన్ పేరు ప్రస్తావనకు వచ్చింది. ఆ దుర్మార్గుడు తన భర్త జగదీశ్ రెడ్డికి విషపదార్థం ఇచ్చి చంపినట్లు ఆమె లేఖలో స్పష్టంగా పేర్కొంది. తనని మతం మారమని బెది రిస్తూ ఆ నీచుడు ఆమెపై పెట్టిన వత్తిడిని సైతం ఆమె ఆ లేఖలో పొందుపరచింది. ఇవి కేవలం ఆరోపణలుగా మాత్రమే కాకుండా, దర్యాప్తు చేయాల్సిన తీవ్రమైన అంశాలుగా పోలీసులు పరిగణించాలి. ఆత్మహత్య లేఖలోని అంశాలు, కుటుంబ సభ్యుల వాంగ్మూలాలు, జగదీశ్ రెడ్డికి విష పదార్థం అందినట్లు చెబుతున్న ఆరోప ణలు, సంబంధిత వ్యక్తుల మధ్య ఉన్న పరిచయాలు, ఫోన్ సంభాషణలు, ఇతర ఆధారాలను పూర్తిస్థాయిలో పరిశీలిం చాలి. ఒక కుటుంబం మొత్తం (పసివాడు మినహా) ప్రాణాలు కోల్పోయిన ఘటనలో ఏ చిన్న ఆధారాన్ని కూడా విస్మరించకూ దదు. ముఖ్యంగా ఆత్మహత్య లేఖలో ఎవరి పేరైనా ప్రస్తావనకు వచ్చినప్పుడు, ఆ



అంశాన్ని శాస్త్రీయంగా, నిష్పక్షపాతంగా పరిశీలించడం పోలీసుల బాధ్యత. అందు పల్ల సౌజన్య ఆత్మహత్య లేఖను ఫోరెన్సిక్ గా పరిశీలించి, అందులో పేర్కొన్న ఆరోపణ లపై సమగ్ర దర్యాప్తు జరపాలి. విష పదార్థం ఇచ్చినట్లు వచ్చిన ఆరోపణల్లో వాస్తవం ఎంతవరకు ఉందో శాస్త్రీయ

ఆధారాలతో నిర్ధారించాలి. మతోన్మాది సాజిద్ ఖాన్ ఈ దుర్ఘటనలన్నిటికీ కారణం అని ఇప్పటికే పోలీసులు చేసిన దర్యాప్తు ద్వారా ఆధారాలతో సహా ఋజువైందన్న వార్తలు వస్తున్నాయి. ఈ నేపథ్యంలో సాజిద్ ఖాన్ లాంటి కిరాతకుడికి విధించే శిక్ష అత్యంత కఠినాత్మకంగా ఉండాలి. ఇలాంటి నీచులని బహిరంగంగా ఉరి తీసినా లేక పోలీసు ఎన్ కౌంటర్ లో చంపే సినా తప్పలేదు. సాజిద్ ఖాన్ కి విధించే శిక్ష భవిష్యత్ లో సాజిద్ ఖాన్ లాగా ఆలో చించే మతోన్మాదులకి ఒక హెచ్చరిక కావాలి!

లక్ష్మీ భరద్వాజ్, హైదరాబాద్.

శ్రీధర్ రెడ్డి గారూ.. అన్నమయ్య కూడలిని కాపాడండి!

నెల్లూరు నగరం మినీబైపాస్ రోడ్డులో అత్యంత ఆకర్షణీయంగా రూపుదిద్దుకున్న ఏకైక కూడలి అన్నమయ్య సర్కిల్. అన్నమయ్య విగ్రహంతో ఆధ్యాత్మిక శోభని సంతరించు కున్న ఈ ప్రాంతం ఇటీవల అమరగాయకులు ఎన్.పీ.బాలసుబ్రహ్మణ్యం విగ్రహం మరియు స్మారకం ఏర్పాటుతో సాంస్కృతిక సౌరభాలని కూడా వెదజల్లుతోంది. అయితే, ఇక్కడ కేవలం ఒక దుకాణదారుడి నిర్లక్ష్యం కారణంగా ఆ ప్రాంతమంతా వాహనాలతో నిండిపోతోంది. బాలు విగ్రహ ప్రాంతానికి అడ్డంగా కార్లు, మోటారు సైకిళ్ళు నిలిపేస్తు న్నారు. వాహనదారులు తమ ఇష్టాకాంక్షలకు అడ్డదిడ్డంగా వాహనాలని పార్క్ చేస్తున్నారు. గౌరవ రూరల్ శాసనసభ్యులు కోటంరెడ్డి శ్రీధర్ రెడ్డి గారు చొరవచూపి ఈ ప్రాంతంలో వాహనాల బెడద తప్పేలా ట్రాఫిక్ పోలీసుశాఖ వారికి ఆదేశాలు ఇచ్చి ఈ ప్రాంతంలో ఎలాంటి వాహనాలు నిలపకుండా ఉండేలా చర్య తీసుకోవాలని నా మనవి.

ఆర్.పి.రామయ్య, కొండామపాళెం.

ఆకాశంలో స్వదేశీ సార్వభౌమత్వం

ఆధునిక ప్రపంచ యుద్ధ తంత్రంలో మును పెన్నడూ లేనంతగా పరిణామాలు మారిపోతు న్నాయి. యుద్ధం చేసే విధానంలో కాలంతో పాటు పెను మార్పులు వస్తున్నాయి. రష్యా- ఉక్రెయిన్ సుదీర్ఘ పోరాటంలో నిరంతరం ఉపయోగి స్తున్న వేలాది డ్రోన్ల నుంచి, మధ్యప్రాచ్య సంక్షోభాల్లో శత్రువుల కీలక సైనిక పరికరాలను ధ్వంసం చేస్తున్న అధునాతన క్షిపణుల వరకు ప్రపంచ రక్షణ వ్యవస్థలను శాసిస్తున్నది ఇప్పుడు భారీ యుద్ధ విమానాలు కాదు. అతి తక్కువ వ్యయంతో, అత్యంత వేగంతో, కచ్చితమైన లక్ష్యంతో శత్రువుపై దాడి చేసే స్వయంప్రతిపత్తి (అటానమస్) కలిగిన డ్రోన్లు, స్వార్మ్ డ్రోన్లు, లాంగ్-రేంజ్ కామికేజ్ ఫ్లాట్ ఫారమ్ లు నేటి సమర రంగాన్ని నిర్ణయిస్తున్నాయి. ఒకవైపు ఉత్తర సరిహద్దుల్లో చైనా ఆధునిక సాంకేతిక సవాళ్ళు, మరొకవైపు తూర్పు మరియు పశ్చిమ సరిహద్దుల్లో నిరంతర చొరబాట్లు ఎదుర్కొంటున్న భారతదేశానికి వ్యూహాత్మక డ్రోన్ సాంకేతికత కేవలం ఒక ప్రత్యామ్నాయం మాత్రమే కాదు, జాతి భద్రతకు సంబంధించిన తక్షణ అవశ్యకత. ఈ నేపథ్యంలో నేషనల్ ఏరోస్పేస్ లాబొరేటరీస్ (CSIR-NAL) తాజాగా ఆవిష్కరించిన స్వదేశీ మైక్రో, సూల్ గ్యాస్ టర్బైన్ ఇంజిన్లు- NJ-05, NJ-50, NJ-100 - భారత రక్షణరంగానికి సాంకేతిక స్వయంసమృద్ధిని అందించే దిశగా పడిన అత్యంత ముఖ్యమైన అడుగు.

రెండు దశాబ్దాలుగా భారతదేశం డ్రోన్ ఎయిర్ ఫ్రేమ్ లు, బాడీ డిజైన్, ఏవియా నిక్స్, రీకాన్ కెమెరాలు, నెట్ వర్కింగ్ సాఫ్ట్ వేర్ అభివృద్ధిలో విశేష పురోగతి సాధించిన మాట వాస్తవమే. అయినప్పటికీ, డ్రోన్లకు అత్యంత కీలకమైన హృదయ స్పందన వంటి 'ప్రాపల్షన్ సిస్టమ్స్' లేదా గ్యాస్ టర్బైన్ ఇంజిన్ కోసం నిరంతరం విదేశీ సరఫరాదారులపై ఆధారపడక తప్పలేదు. సాధారణ సివిల్ అవసరాలకు లేదా ఫోటోగ్రఫీకి ఉపయోగించే చిన్న క్యాన్డికాప్టర్లకు ఎలక్ట్రిక్ బిఎల్ టీ మోటార్లు సరిపో తాయి. కానీ సైనిక అవసరాలకు వాడే హై-స్పీడ్ డ్రోన్ ఇంజిన్ల సప్లై, ట్యాక్టికల్ విమానాలు, కాంపాక్ట్ మిస్సైళ్లకు ఎలక్ట్రిక్ మోటార్లు ఏమాత్రం పనికిరావు. బ్యాటరీల బరువు ఎక్కువ కావడం, ఛార్జింగ్ సమయం తక్కువగా ఉండడం పెద్ద లోటు. అదే సమయంలో గ్యాస్ టర్బైన్ ఇంజిన్లు తక్కువ బరువుతో అత్యధిక శక్తినిందించే సామర్థ్యాన్ని గంటకు వందల కిలోమీటర్ల వేగంతో ప్రయాణించేందుకు వీలు కల్పిస్తాయి.

మైక్రో టర్బైన్ ఇంజిన్ సాంకేతికతను ప్రపంచవ్యాప్తంగా ఏ దేశమూ సులభంగా వేరొక దేశానికి సాంకేతికంగా బదిలీ చేయదు. అంతర్జాతీయ సంక్షోభాలు ఉత్పన్న మైనప్పుడు లేదా వ్యూహాత్మక ఆంక్షలు విధించిన తరుణంలో విదేశీ విడిభాగాలపై ఆధారపడటం భారత రక్షణ రంగానికి తీరని ముప్పుగా మారుతుంది. CSIR-NAL పరిశోధనా బృందం నిమిషానికి లక్షకుపైగా భ్రమణాలు చేసే హై-ఆర్పిఎం టర్బోమెషిన్ పరిజ్ఞానాన్ని, అధిక ఉష్ణోగ్రతలను సమర్థవంతంగా తట్టుకునే కంబెషన్ ఛాంబర్ సాంకేతికతలను సంపూర్ణంగా స్వదేశీ ఆలోచనలతో సాధించడం ద్వారా భారతదేశానికి దశాబ్దాలుగా ఎదురవుతున్న 'ప్రాపల్షన్ గ్యాప్' ను విజయవంతంగా పూరించింది. 5 కేజీల డ్రస్ట్ ఇచ్చే సూక్ష్మ చీజీ-05 ఇంజిన్ నుంచి, 100 కేజీల శక్తినిచ్చే చీజీ-100 ఇంజిన్ల వరకు మన వద్ద స్వంత సాంకేతికత అందుబాటులోకి రావడం భారతీయ ఏరోస్పేస్ రంగానికి కొత్త శక్తినిచ్చింది.

భారతీయ సరిహద్దుల భౌగోళిక పరిస్థితి ప్రపంచంలోనే అత్యంత సంక్లిష్టమైనది. తూర్పు లడఖ్, అరుణాచల్ ప్రదేశ్ వంటి మంచుకొండల్లో, తీవ్రమైన శీతల వాతా వరణం, ఆక్సిజన్ కొరత ఉన్న అత్యధిక ఎత్తుగల ప్రాంతాలలో ఎలక్ట్రిక్ బ్యాటరీలు నిమిషాల్లో ఛార్జింగ్ కోల్పోతాయి. సాధారణ పిస్టన్ ఇంజిన్లు తగినంత గాలి లభించక మొరాయిస్తాయి. కానీ గ్యాస్ టర్బైన్ ఆధారిత చీజీ-సిరీస్ ఇంజిన్లు అత్యంత ప్రతికూల పరిస్థితుల్లో కూడా స్థిరమైన నిఘా మరియు దాడి సామర్థ్యాన్ని సాయుధ దళాలకు అందిస్తాయి. శత్రువు పంపే డ్రోన్లను గాలిలోనే వేలాడి ధ్వంసంచేసే 'డ్రోన్ ఇంట్రిన్ సెప్టర్' తయారీకి ఈ ఇంజిన్లు ప్రాణవాయువుగా మారనున్నాయి. తద్వారా మన సైన్యానికి సరిహద్దుల్లో ఎదురులేని రక్షణ లభిస్తుంది.

అయితే, ప్రధాన సవాలు ఏమిటంటే ప్రయోగశాల విజయంతోనే సరిపెట్టుకోలేం కదా. ఒక సాంకేతికతను ప్రయోగశాలలో డిజైన్ చేసి ప్రదర్శించడం ఒక ఎత్తయితే, దానిని భారత సైనిక దళాల దైనందిన అవసరాలకు తగ్గట్లుగా భారీ స్థాయిలో ఉత్పత్తి చేయడం మరొక ఎత్తు. మన దేశంలో పరిశోధన సంస్థలకు, పారిశ్రామిక రంగానికి నడుమ ఉండే అంతరం దశాబ్దాలుగా మన పురోగతిని మందగించేలా చేసింది. NAL ఈ ప్రాజెక్టులో ఒక 'మల్టీ-స్టేజ్ ఇంటిగ్రేటర్'గా వ్యవహరిస్తూ, వేగంగా ఎదుగుతున్న భారతీయ రక్షణ రంగం అంకుర పరిశ్రమలకు, ప్రైవేట్ రక్షణ తయారీదారులకు ఈ టెక్నాలజీని సత్వరమే బదిలీ చేయాలి. నాణ్యతలో ఎలాంటి రాజీ లేకుండా వేలాది సంఖ్యలో ఈ మైక్రో ఇంజిన్లను విదేశాలపై ఆధారపడకుండా మన దేశంలోనే తయారు చేసినప్పుడే 'అత్యుద్గర్ భారత్', 'వికసిత భారత్' కలలు క్షేత్రస్థాయిలో సాకారమవుతాయి. మన స్వదేశీ పరిశ్రమలు ఈ సవాలును స్వీకరించి ముందుకు సాగాలి. రక్షణ రంగానికి సంబంధించిన స్వదేశీ సాంకేతిక పరిజ్ఞానం కేవలం యుద్ధ సాధనం మాత్రమే కాదు; అది ఆ దేశ భౌగోళిక రాజకీయ స్వయం ప్రతిపత్తికి నిదర్శనం. CSIR-NAL ఆవిష్కరించిన చీజీ సిరీస్ ఇంజిన్లు భారత ఏరోస్పేస్ పరిశ్రమకు కొత్త దిశను చూపాయి. విదేశీ విడిభాగాలను తెచ్చి ఇక్కడ బిగించుకునే సాధారణ స్థాయి నుంచి, స్వదేశీ పరిజ్ఞానంతో స్వయంగా శక్తిమంతమైన ఇంజిన్లను తయారు చేసి ఆకాశంలో మన ఆధిపత్యాన్ని చాటుకునే స్థాయికి భారత్ రూపాంతరం చెందుతోందనడానికి ఈ ఆవిష్కరణ ఒక స్పష్టమైన నిదర్శనం. భవిష్యత్తులో భారతీయ వైమానిక రంగం స్వయంసమృద్ధితో ప్రపంచ వేదికపై అగ్రస్థానంలో నిలవడానికి ఈ ఇంజిన్ల తయారీ బలమైన పునాది వేస్తుంది.

- తుమ్మల బాల గంగాధర్ తిలక్



కొమ్మగోయం.. కోదండరామ్మని కల్యాణం



పూర్వ ఉపరాష్ట్రపతి వెంకయ్యనాయుడు, ఎమ్మెల్యే సోమిరెడ్డిలకి స్వాగతం పలుకుతున్న ఆలయ అర్చకులు

భారత పూర్వ ఉప రాష్ట్రపతి ముప్పవరపు వెంకయ్యనాయుడు కుటుంబసభ్యుల ఆధ్వర్యంలో ఇటీవల వెంకటాచలం మండలం చౌటపాళెం గ్రామంలో ఉన్న శ్రీ కోదండ రామస్వామివారి కల్యాణోత్సవం కమనీయం..రమణీయంగా జరిగింది. ఈ కార్యక్రమంలో వెంకయ్యనాయుడు..వారి కుటుంబసభ్యులతో పాటు సర్వేపల్లి ఎమ్మెల్యే సోమిరెడ్డి చంద్రమోహన్రెడ్డి పాల్గొని శ్రీ సీతాలక్ష్మణ హనుమాన్ సమేత శ్రీ కోదండరామస్వామిని దర్శించుకుని ప్రత్యేకపూజలు చేశారు. ఈ సందర్భంగా వారిని ఆలయ అర్చకులు సాదరంగా స్వాగతించి దైవదర్శనం చేయించారు. అనంతరం ఆలయ ప్రాంగణంలో అత్యంత వైభవంగా జరిగిన కోదండరామస్వామి కల్యాణోత్సవం.. పుష్కరాల మహోత్సవా లను వారు తిలకించారు. వెంకయ్యనాయుడు కుటుంబసభ్యులు ముప్పవరపు హర్షవర్ధన్, రాధ దంపతులు, దీపా వెంకట్, స్థానిక ప్రముఖులు, బీజేపీ నాయకులు పాల్గొన్నారు.

స్థానిక ఎన్నికల్లో విజయం సాధించాలి

రానున్న స్థానిక ఎన్నికల్లో నెల్లూరు రూరల్ నియోజకవర్గంలో నూటికి నూరుశాతం విజయం సాధించేందుకు పార్టీ నాయకులు, కార్యకర్తలు కృషిచేయాలని టీడీపీ రాష్ట్ర అధికార ప్రతినిధి కోటంరెడ్డి గిరిధర్రెడ్డి పార్టీ శ్రేణులకు పిలుపునిచ్చారు. ఈనెల 25న ఆయన నెల్లూరు నగరంలోని రూరల్ ఎమ్మెల్యే కార్యాలయంలో పార్టీ క్లస్టర్ ఇన్చార్జులు, కార్పొరేటర్లు, డివిజన్ అధ్యక్షులు, ముఖ్య నాయకులతో ప్రత్యేక సమావేశం నిర్వహించారు. నాయకులు, కార్యకర్తలు ప్రజలకు అందుబాటులో ఉండి వారి సమస్యల పరిష్కారానికి కృషిచేయాలన్నారు. పార్టీని మరింత బలోపేతం చేయాలని సూచించారు.

వైభవంగా.. వెంకయ్యస్వామి ఆరాధనోత్సవాలు

నెల్లూరుజిల్లా వెంకటాచలం మండలంలోని గొలగమూడిలో ఉన్న అవధూత భగవాన్ శ్రీ వెంకయ్యస్వామి ఆశ్రమంలో ఆగస్టు 18 నుంచి 24వ తేదీ వరకు వెంకయ్యస్వామివారి 44వ ఆరాధనోత్సవాలు నేత్రవర్షంగా జరిగాయి. ఏడు రోజుల పాటు జరిగిన ఈ ఉత్సవాలకు ఆంధ్ర, తమిళనాడు, కర్నాటక తదితర ప్రాంతాల నుంచి భక్తజనం వేలసంఖ్యలో తరలివచ్చారు. దీంతో గొలగమూడి గ్రామం భక్తజనసంద్రంగా మారింది. ఆరాధనోత్సవాల్లో భాగంగా ఆశ్రమ కమిటీ వారి ఆధ్వర్యంలో 18 నుంచి స్వామివారికి ప్రత్యేకపూజలు, అలంకారాలు, అభిషేకాలు, వాహనసేవలు వైభవంగా నిర్వహించారు. ప్రధానమైన ఆరాధనోత్సవం (24న) రోజున ఉదయం 10 గంటలకు జరిగిన రథోత్సవంలోనూ పెద్దసంఖ్యలో భక్తులు పాల్గొన్నారు. సర్వేపల్లి శాసనసభ్యులు సోమిరెడ్డి చంద్రమోహన్రెడ్డి- జ్యోతమ్మ దంపతులు స్వామివారికి పట్టువస్త్రాలను సమర్పించారు. అనంతరం రథోత్సవానికి ప్రారంభోత్సవం చేశారు. ఈ సందర్భంగా ఆలయ సంప్రదాయం ప్రకారం ఆలయ



• భక్తజనసంద్రంగా మారిన గొలగమూడి



వెంకయ్యస్వామికి పట్టువస్త్రాలు సమర్పించి తీర్థప్రసాదాలు స్వీకరిస్తున్న ఎమ్మెల్యే సోమిరెడ్డి దంపతులు

కార్యనిర్వహణాధికారి పి.బాలసుబ్రహ్మణ్యం, కమిటీ సభ్యులు ఎమ్మెల్యేని ఆహ్వానించి దైవదర్శనం చేయించారు. ఈ సందర్భంగా ఎమ్మెల్యే సోమిరెడ్డి మాట్లాడుతూ, టీడీపీలో జేఇఓగా పనిచేసిన అనుభవంతో ఆలయ ఇఓ బాలసుబ్రహ్మణ్యం వెంకయ్యస్వామి ఆశ్రమ అభివృద్ధికి నిరంతరం అంకిత భావంతో పనిచేస్తున్నారని, ఒక్క రూపాయి కూడా జీతం తీసుకోకుండా స్వామివారి సేవలో తరిస్తుండడం అభినందనీయమని కొనియాడారు. వారి నేతృత్వంలో ఆశ్రమం ఎంతగానో అభివృద్ధి చెందిందని, ఆశ్రమానికి ఆస్తులతో పాటు, భక్తులకు వసతులు

‘కిమ్స్’ ఆసుపత్రిలో.. ఓనం సందడి



ఓనం వేడుకల్లో వైద్యులు, నర్సులు

నెల్లూరులోని కిమ్స్ ఆసుపత్రిలో కేరళ సంప్రదాయ పద్ధతిలో ఈనెల 25న ఓనం పండుగ వేడుకలు జరిగాయి. వైద్యులు, నర్సింగ్ సిబ్బంది, ఉద్యోగులు పాల్గొన్నారు. కేరళ నర్సింగ్ సిబ్బంది ప్రదర్శించిన సాంస్కృతిక కార్యక్రమాలు అందరినీ ఆకట్టుకున్నాయి. వైద్యులు శ్రీనివాసరాజు, జానకి రామ్, బాలకొండయ్య, శేషయ్య, ఆసుపత్రి సీఓఓ డాక్టర్ ప్రవీణ్కుమార్, యూనిట్ సీఓఓ డాక్టర్ రోహిణి ప్రియలక్ష్మి, మెడికల్ కోఆర్డినేటర్ డాక్టర్ శ్రీధర్రెడ్డి పాల్గొన్నారు.

శెట్టిగుంటరోడ్డులో కార్డెన్ సెర్చ్

నెల్లూరు నవాబుపేట పోలీస్ స్టేషన్ పరిధిలోని శెట్టిగుంటరోడ్డులో ఈనెల 25వ తేదీ రాత్రి పోలీసులు కార్డెన్ సెర్చ్ నిర్వహించారు. ఇన్స్ పెక్టర్ వేణుగోపాల్రెడ్డి ఆధ్వర్యంలో ఇళ్ళను తనిఖీచేసి, ఆ ఇళ్ళలో ఎవరెవరు ఉంటున్నారో పోలీసులు ఆరా తీశారు. అసాంఘిక కార్యకలాపాలకి ఎవరూ పాల్పడవద్దని చెప్పారు. మత్తు మాదకద్రవ్యాలకి ప్రజలంతా దూరంగా ఉండాలని చెప్పారు. అనుమానాస్పద వ్యక్తులతో అప్రమత్తంగా ఉండాలని సూచించారు. ఎన్ఐఐ గోవర్ధన్ తదితరులు పాల్గొన్నారు.

శ్రావణ వరలక్ష్మిగా.. జొన్నవాడ కామాక్షితాయి

శ్రావణ శుక్రవారం పర్వదినం పురస్కరించుకొని ఇటీవల బుచ్చిరెడ్డిపాళెం మండలం జొన్నవాడలోని శ్రీ కామాక్షితాయి అమ్మవారి దేవాలయంలో ప్రత్యేక పూజలు చేశారు. శ్రావణ వరలక్ష్మి అమ్మవారిగా శ్రీ



వరలక్ష్మీవ్రతంలో పాల్గొన్న భక్తులు

కామాక్షితాయి అమ్మవారిని స్వర్ణాభరణాలతో అలంకరించారు. దేవస్థానం అలంకార మండపంలో శ్రీ కామాక్షితాయి అమ్మవారికి ప్రత్యేక పుష్పాలంకరణ చేసి ఆలయ అర్చకులు, వేద పండితులు వరలక్ష్మి వ్రతం కార్యక్రమం వైభవంగా నిర్వహించారు. మహిళలు అధిక సంఖ్యలో వరలక్ష్మి పూజ కార్యక్రమంలో పాల్గొన్నారు. దేవస్థానం చైర్మన్ తిరుమూరు అశోక్ రెడ్డి, ఆలయ సహాయ కమిషనర్ మరియు కార్యనిర్వహణాధికారి అర్చభూమి వెంకట శ్రీనివాసులురెడ్డి, ధర్మకర్త మండలి సభ్యులు పర్యవేక్షించారు. ఉదయం గంగా కామాక్షి సమేత శ్రీ మల్లికార్జునస్వామి వార్ష నిత్య కల్యాణ మహోత్సవంలో భక్తులు అధిక సంఖ్యలో పాల్గొన్నారు. ఉదయం అమ్మవారికి పంచామృత అభిషేకం, సాయంత్రం సామూహిక కుంకుమార్చన, పల్లకి సేవ నిర్వహించారు.

అమ్మవారికి డైమండ్ కమ్మల సమర్పణ

శ్రావణ మాసాన్ని పురస్కరించుకుని శ్రీ మల్లికార్జున స్వామి కామాక్షితాయి దేవస్థానానికి భక్తుల నుంచి విశేష కానుకలు వచ్చాయి. హైదరాబాద్ వాస్తవ్యులు ప్రముఖ వ్యాపారవేత్త శ్రీకొలన్ రాజారెడ్డి -పూజిత దంపతులు కుటుంబ సమేతంగా



డైమండ్ కమ్మలను సమర్పిస్తున్న దాతలు

అమ్మవారిని దర్శించుకుని ప్రత్యేక పూజలు నిర్వహించారు. అనంతరం సుమారు 5లక్షల విలువైన ఒక జత డైమండ్ కమ్మలు, లక్ష రూపాయలతో పాటు కామాక్షితాయి అమ్మవారికి సారె సమర్పించారు. ఈ సందర్భంగా దేవస్థానం సహాయ కమిషనర్ మరియు కార్యనిర్వహణ అధికారి అర్చభూమి వెంకట శ్రీనివాసులురెడ్డి వారికి కృతజ్ఞతలు తెలియజేసి, శ్రీ స్వామి అమ్మవార్ల తీర్థప్రసాదాలను అందజేశారు.ఆలయ చైర్మన్ తిరుమూరు అశోక్రెడ్డి, ధర్మకర్తల మండలి సభ్యులు పాల్గొన్నారు.

లింగనిర్ధారణ చేస్తే చర్యలు తప్పవు

ప్రభుత్వ నిబంధనలు పట్టించుకోకుండా జిల్లాలోని స్కానింగ్ కేంద్రాల్లో ఎక్కడైనా లింగనిర్ధారణ పరీక్షలు నిర్వహిస్తే



సమావేశంలో మాట్లాడుతున్న డీఎం అండ్ హెచ్ఓ సుజాత

కఠిన చర్యలు తప్పవని డీఎంఅండ్ హెచ్ఓ సుజాత హెచ్చరించారు. ఈనెల 25న నెల్లూరులోని తమ చాంబర్లో గర్భస్థ లింగ నిర్ధారణపై సలహా సంఘం సమావేశం జరిగింది. ఈ సందర్భంగా ఆమె పీసీ పీఎన్డీటీ యాక్ట్ అమలు తీరు ఎలా ఉందో ఆరాతీశారు. చట్టాన్ని కఠినంగా అమలుచేసేలా అన్ని స్కానింగ్ సెంటర్లలో ఆకస్మిక తనిఖీలు నిర్వహించేలా కమిటీ సభ్యులను నియమించామన్నారు. ఈ విషయంలో అందరూ తగిన అవగాహన కలిగి ఉండాలని ఆమె వైద్యశాఖ అధికారులకు తెలిపారు. ఈ సమావేశంలో గైనకాలజిస్ట్ కిరణ్, జీజీహెచ్ అసిస్టెంట్ ప్రొఫెసర్ డాక్టర్ స్వర్ణరెడ్డి, ఇన్చార్జ్ డిఐఓ డాక్టర్ బ్రిజిత, డిప్యూటీ డెమో ససీత, ఎన్ఓ సహన, ఎన్ఓడీలు శ్రీనివాస్, కుసుమ, కవితారెడ్డి తదితరులు పాల్గొన్నారు.

హామీలని పట్టించుకోని ప్రభుత్వం

కూటమి ప్రభుత్వం అధికారంలోకి వచ్చి రెండేళ్లపుడు విద్యార్థుల సమస్యలను పట్టించుకోవడం లేదని ఆల్ ఇండియా స్టూడెంట్స్ బ్లాక్ జాతీయ కమిటీ సభ్యులు వివిఎస్ చైతన్య విమర్శించారు. ఈ నెల 25న నెల్లూరులోని తమ సంఘం కార్యాలయంలో రాష్ట్ర ఓసీ సమావేశం నిర్వహించారు. ఈ సందర్భంగా ఆయన మాట్లాడుతూ, విద్యారంగ సమస్యల పరిష్కారంలో కూటమి ప్రభుత్వం విఫలమైందని ఆయన అంటూ, జీఓ నం.77ని రద్దుచేస్తామని టీడీపీ నాయకులు పాదయాత్ర సందర్భంలో చెప్పారని, అయితే ఇప్పటికీ ఆ హామీని నెరవేర్చడం లేదని నిరసన వ్యక్తం చేశారు. హాస్టళ్ళు సమస్యలకు నిలయాలుగా ఉన్నా ప్రభుత్వం నిర్లక్ష్యంగానే ఉందన్నారు. పెరిగిన ధరలకు అనుగుణంగా మెన్చార్జీలు, కాన్స్టాబ్లీ చార్జీలను పెంచాలని ఆయన డిమాండ్ చేశారు. తొలుత నగర వీధుల్లో ర్యాలీ నిర్వహించి, అంబేద్కర్ బొమ్మ కూడలివద్ద ఆందోళన చేపట్టారు. ఆ సంఘం రాష్ట్ర అధ్యక్షుడు ఎస్. సగిలి రాజేంద్రప్రసాద్, కార్యదర్శి పి. పృథ్వి, రాష్ట్ర నాయకులు చంద్రశేఖర్రెడ్డి, కార్యదర్శి పోతులయ్య, రాష్ట్ర నాయకులు మణి, సాయి, కృష్ణ, గౌతం తదితరులు పాల్గొన్నారు.

నెల్లూరు కురు



మంత్రి 'ఆనం'కి..

గణేష్ ఉత్సవ సమితి వినతి

విక్రమసింహపురి గణేష్ సమితి ఆధ్వర్యంలో సెప్టెంబర్ 14-18వ తేదీలలో నెల్లూరు చెరువు గణేష్ ఘాట్‌లో జరిగే వినాయక చవితి వేడుకల సందర్భంగా సాంస్కృతిక కార్యక్రమాలు, భక్తులకు ప్రసాద వితరణ కార్యక్రమాలను ఏర్పాటు చేయవలసిందిగా ఆ ఉత్సవ సమితి వారు రాష్ట్ర దేవాదాయ మంత్రి ఆనం రామనారాయణరెడ్డికి విజ్ఞప్తి చేశారు. ఆమెరకు వారు ఇటీవల మంత్రిని కలసి వినతి పత్రాలు అంద జేశారు. నెల్లూరు రూరల్ నియోజకవర్గం ఇన్‌చార్జ్ కోటంరెడ్డి గిరిధర్‌రెడ్డి, బీజేపీ రాష్ట్ర ఉపాధ్యక్షులు పి.సురేంద్రరెడ్డి తదితరులు మాట్లాడుతూ, తమ వినతికి మంత్రి ఆనం సానుకూలంగా స్పందించినట్లు తెలిపారు. ఈ సమావేశంలో విక్రమ సింహపురి గణేష్ ఉత్సవ సమితి ప్రధాన కార్యదర్శి మండ్ర ఈశ్వరయ్య, భాస్కర్‌రెడ్డి, మురళీకృష్ణ, గడ్డం విజయ కుమార్, దాట్ల చక్రవర్తనరెడ్డి, మదన్‌మోహన్‌రెడ్డి, విష్ణు పాల్గొన్నారు.

జిల్లా ప్రధాన న్యాయమూర్తికి..

ఎస్పీ శుభాకాంక్షలు



నెల్లూరుజిల్లా ప్రధాన న్యాయమూర్తిగా ఇటీవల బాధ్యతలు స్వీకరించిన ఏ.నరసింహమూర్తిని ఈనెల 24న జిల్లా ఎస్పీ అజిత వేజెండ్ర మర్యాదపూర్వకంగా కలుసుకున్నారు. ప్రధాన న్యాయమూర్తికి మొక్కుని అందజేసి శుభాకాంక్షలు తెలిపారు.

భక్తిశ్రద్ధలతో.. వరలక్ష్మీ వ్రతం



శ్రావణ మాసం రెండో శుక్రవారం సందర్భంగా ఈనెల 21న నెల్లూరు దర్గామట్టిలోని శ్రీ రాజరాజేశ్వరిదేవి అమ్మవారి ఆలయంలో అమ్మవారికి పూలంగిసేవ వైభవంగా నిర్వహించారు. అనంతరం పల్లకి సేవ, అనివెట్టి మండపంలో శ్రీ రాజరాజేశ్వరిదేవి అమ్మవారికి లక్ష్మీదేవి అలంకారం చేసి, సామూహిక వరలక్ష్మీ వ్రతం చేపట్టారు. నెల్లూరు రూరల్ ఎమ్మెల్యే కోటంరెడ్డి శ్రీధర్‌రెడ్డి సతీమణి సుజితమ్మ తదితరులు పాల్గొన్నారు. శుక్రవారం సందర్భంగా ఆలయంలో సుమారు 5వేల మంది భక్తులకు దేవస్నానం వారు అన్నవితరణ చేశారు. రాత్రికి మాడ వీధుల్లో అమ్మవారికి ఉత్సవం నిర్వహించారు. ఆలయ చైర్మన్ ఏలూరు శిరీష ధర్మకర్తల మండలి సభ్యులు, ఆలయ సహాయ కమిషనర్ మరియు కార్యనిర్వహణాధికారి కోపూరు జనార్ధన్‌రెడ్డి పర్యవేక్షించారు.

ప్రజల అర్జీలను సకాలంలో పరిష్కరించాలి

ప్రజా సమస్యల పరిష్కార వేదిక ద్వారా అందుతున్న ప్రజల అర్జీలను సకాలంలో పరిష్కరించాలని జిల్లా జాయింట్ కలెక్టర్ మొగిలి వెంకటేశ్వర్లు అధికారులకు సూచించారు. ఈనెల 24న నెల్లూరు కలెక్టరేట్‌లోని తిక్కన ప్రాంగణంలో ఏర్పాటుచేసిన ప్రజా సమస్యల పరిష్కారవేదిక కార్యక్రమంలో ఆయన పాల్గొని ప్రజల నుంచి అర్జీలను స్వీకరించారు. డిఆర్‌ఓ విజయకుమార్ వివిధ శాఖల అధికారులు పాల్గొన్నారు. భూముల సమస్యలు, రెవెన్యూకి సంబంధించిన సమస్యలు ఎక్కువగా వస్తున్నాయని, వాటిని పరిష్కరించేందుకు అధికారులు ప్రత్యేక శ్రద్ధ వహించాలని చెప్పారు.

శబరి శ్రీరామక్షేత్రంలో..

ద్వాదశ ఆరాధన

నెల్లూరు దర్గామట్టిలోని శబరి శ్రీరామక్షేత్రంలో ఈనెల 25న శ్రీ కోదండరామస్వామివారికి ద్వాదశ ఆరాధనను నేత్రపర్వంగా నిర్వహించారు. ఆలయ 26వ వార్షికోత్సవాల ముగింపు కార్యక్రమంలో భాగంగా తొలుత ఆలయ అర్చకులు శ్రీ సీతాలక్ష్మణ సహిత శ్రీరామచంద్రునికి లక్ష తులసిదళ అర్చన, మూలవర్తక అభిషేకాలు చేశారు. భక్తులు అధికసంఖ్యలో ఈ వేడుకల్లో పాల్గొన్నారు. ఆలయ చైర్మన్ చెన్నూరు వెంకటేశ్వరరెడ్డి, అర్చకులు నరేష్‌స్వామి, మేనేజర్ రవిశంకర్ పర్యవేక్షించారు.

రంగనాథస్వామి పవిత్రోత్సవాలు

నెల్లూరు రంగనాయకుల పేటలోని శ్రీ రంగనాయకస్వామి దేవాలయంలో జరుగుతున్న పవిత్రోత్సవాల్లో భాగంగా ఈనెల 25న ఆలయ వేదపండితులు శాస్త్రోక్తంగా హోమాలు నిర్వహించారు. అనంతరం స్వామివారి గోపురోత్సవం చేపట్టారు. అధిక సంఖ్యలో భక్తులు పాల్గొని స్వామివారిని దర్శించుకున్నారు. ఆలయ చైర్మన్ లెక్కల వెంకటరెడ్డి, ఇ.ఆళ్ల శ్రీనివాసులరెడ్డి, ధర్మకర్తల మండలి సభ్యులు పర్యవేక్షించారు.

శ్రీ వేంకటేశ్వరునికి విశేష పూజలు

నెల్లూరు మాగుంట లేఅవుట్‌లోని శ్రీ వేంకటేశ్వరస్వామి దేవాలయంలో జరుగుతున్న పవిత్రోత్సవాల్లో భాగంగా ఇటీవల శ్రీవారికి విశేష పూజలు జరిగాయి. ఆలయ అర్చకులు స్వామివారిని శోభాయమానంగా అలంకరించి, ఉత్సవ మూర్తులకు స్పృహ తిరుమంజనం కార్యక్రమాన్ని చేపట్టారు. ఆ తర్వాత ఆలయంలోని దేవతా మూర్తులకి పవిత్రారోపణం చేశారు. భక్తులు పెద్దసంఖ్యలో ఈ వేడుకలలో పాల్గొని స్వామివారిని దర్శించుకున్నారు.

గానగంధర్వుడి విగ్రహాన్ని సందర్శించిన బాలు సతీమణి, కుమార్తె



భారతీయ సినీ గాయకుడు, భరతమాత ముద్దుబిడ్డ..నెల్లూరు గానాలవట్టి..పద్మవిభూషణ్ ఎస్పీ బాలసుబ్రహ్మణ్యం విగ్రహాన్ని ఆయన సతీమణి సావిత్రమ్మ, కుమార్తె పల్లవి ఇటీవల సందర్శించుకున్నారు. ఎస్పీ బాలసుబ్రహ్మణ్యం 80వ జయంతి సందర్భంగా గత జూన్ 4వ తేదీన స్థానిక మినీబైపాస్‌రోడ్డులోని అన్నమయ్య సర్కిల్, ఎస్పీఆర్ పార్కు వద్ద పదదుగుల బాలా కాంస్య విగ్రహం ఏర్పాటైన విషయం తెలిసిందే. విశ్వవిఖ్యాత గాయకుడైన బాలా స్మారకాన్ని పదికాలాల పాటు పదిలంగా చూసుకునే విధంగా బాలా స్వస్థలమైన నెల్లూరులో ఆయన విగ్రహాన్ని నెలకొల్పడం పట్ల వారి ఆనందం అంతా ఇంతా కాదు. విగ్రహ రూపంలో ఉన్న బాలూని చూసుకుని ఆ భార్యాబిడ్డలు ఎంతగానో మురిసిపోయారు.

టంగుటూరి సేవలు మార్గదర్శకం

ఆంధ్రరాష్ట్ర మాజీ ముఖ్యమంత్రి ఆంధ్రకేసరి టంగుటూరి ప్రకాశం పంతులు సేవలు చిరస్మరణీయమని జిల్లా రెవెన్యూ అధికారి (డిఆర్‌ఓ) విజయకుమార్ చెప్పారు. ఈనెల 23న నెల్లూరులోని కలెక్టరేట్‌లో టంగుటూరి జయంతి వేడుకలు నిర్వహించారు. ఏ.ఓ చంద్రశేఖర్, అధికారులు పాల్గొన్నారు.

సాయిదర్బార్‌లో.. లక్ష్మీనృసింహుని కల్యాణం

నెల్లూరులోని బాలాజీనగర్ చివర పద్మావతి నగర్‌లో ఉన్న శ్రీ సాయిదర్బార్ అద్దాల మందిరం వంచమ వార్షికోత్సవాల సందర్భంగా శ్రీసాయిమాత నిత్య అన్నప్రసాదాలయం ద్వారకామాయిలో ఈనెల 26న శ్రీఆదిలక్ష్మి-దేవచలక్ష్మి సమేత శ్రీపెనుశిల లక్ష్మీనృసింహస్వామి వారి కల్యాణ మహోత్సవం వైభవంగా జరిగింది. భక్తుల పండరి భజనలతో, కోలాటాలతో గోవింద నామస్మరణలతో స్వామి-అమ్మవార్ల పెళ్ళివేడుకను వేద పండితులు వేదగిరి ఫణిశర్మ స్వామి, తారకేశ్వ శర్మ రమణీయంగా నిర్వహించారు. మందిరం చైర్మన్ మధు సాయి ఆధ్వర్యంలో జరిగిన ఈ కార్యక్రమంలో సాయిదర్బార్ గౌరవ సలహాదారు పాబోలు రామసుబ్బయ్య తదితరులు పాల్గొన్నారు. భక్తులందరికీ స్వామి వారి కల్యాణం ముత్యాలు, అక్షింతలు అందజేశారు. కల్యాణం అనంతరం భక్తులందరికీ అన్నప్రసాద వినియోగం జరిగింది.



విద్యుత్ సమస్యలు తీరుస్తాం

ఈనెల 24న నిర్వహించిన 'డయల్ యువర్ ఎస్ఈకి నాలుగు ఫిర్యాదులు వచ్చాయని, ఆ సమస్యలను త్వరలోనే పరిష్కరిస్తామని విద్యుత్ ఎస్ఈ రాఘవేంద్రం తెలిపారు. ఈనెల 24న నెల్లూరులోని విద్యుత్‌భవన్‌లో నిర్వహించిన కార్యక్రమంలో ఆయన మాట్లాడుతూ, వినియోగదారులు డయల్ యువర్ ఎస్ఈ కార్యక్రమాన్ని సద్వినియోగం చేసుకోవాలని కోరారు. డి.ఇ. మునీంద్ర, టెక్నికల్ ఇంజనీర్స్ తదితరులు పాల్గొన్నారు.

కల్లూరుపల్లిలో ఆధార్ కేంద్రం

నెల్లూరు నగరపాలక సంస్థ పరిధిలోని కల్లూరుపల్లి శ్రీలంక కాలనీలో ఉన్న సచివాలయంలో ఈనెల 25న ఆధార్ కేంద్రాన్ని ఏర్పాటు చేశారు. రూరల్ నియోజకవర్గం ఎస్సీ సెల్ అధ్యక్షులు అరవ శ్రీనివాసులు దీనికి ప్రారంభోత్సవం చేశారు. ఈ సందర్భంగా ఆయన మాట్లాడుతూ డివిజన్ పరిధిలోని ఇందిరమ్మ కాలనీ, ఆర్‌డీఓ కాలనీ తదితర ప్రాంతాల్లో నివాసం ఉన్న పేదలు ఆధార్ గుర్తింపు లేకుండా సంక్షేమ పథకాలకు అనర్హులవుతుండడంతో, తాము కమిషనరీకి చెప్పి ఆధార్ నమోదు కేంద్రాన్ని ఏర్పాటు చేయించామని, దీనిని సద్వినియోగం చేసుకోవాలని డివిజన్ ప్రజలకు ఆయన సూచించారు.

దళితవాదల కష్టాలు తీర్చండి

దళితవాదల ప్రజల కష్టాలు తీర్చాలంటూ నెల్లూరులో డిప్యూటీ సచివాలయంలో ఈనెల 24న నిరసన ప్రదర్శన నిర్వహించారు. కులవివక్ష వ్యతిరేక పోరాట సంఘం, వ్యవసాయం కార్మిక సంఘం, ప్రజాసంఘాల నేతృత్వంలో ఈ ఆందోళన జరిగింది. దళితులపట్ల వివక్ష వారికి సొంత భూములు లేకపోవడం, ఎస్సీఎస్టీ బ్యాంకులో పోస్టులను భర్తీచేయక పోవడం వంటి సమస్యలను వెంటనే పరిష్కరించాలని డిప్యూటీ సచివాలయం రాష్ట్ర క్యూదర్మి జి.రామన్న డిమాండ్ చేశారు. మూలం రమేష్, పుల్లయ్య, మాదాల వెంకటేశ్వర్లు, వెంకమరాజు, అన్నర్, మస్తానయ్య, రాధయ్య తదితరులు పాల్గొన్నారు.

మహిళా సమాఖ్య ధర్మా

మహిళలకు ఉద్యోగ భద్రత కల్పించాలని, షరతులు లేకుండా మహిళా రిజర్వేషన్‌లు అమలు చేయాలని నెల్లూరులో ఈనెల 22న 'మార్పు రావాలి-మార్పు జరగాలి' అనే నినాదంతో మహిళలు ధర్నా చేపట్టారు. సీపీఐ జిల్లా కార్యదర్శి అరిగెల నాగేంద్రసాయి, మహిళా సమాఖ్య జిల్లా శాఖ అధ్యక్షురాలు వినోదమ్మ, సోఫియా తదితరులు పాల్గొన్నారు.

గురువారం, ఉదయం 10.30 గంటలకు వింజమూరు,
యర్రబల్లిపాళెంలోని వారి స్వగృహమునందు జరుగును.
కావున బంధుమిత్రులకు తెలియజేయడమైనది.

అనుభవం లేకపోయినా..విద్యార్థి ప్రతిభను ప్రపంచానికి చూపించే మార్గం

ఇప్పటి విద్యా ప్రపంచం ఒక నిశ్శబ్ద విప్లవాన్ని చూస్తోంది. ఒకప్పుడు విద్యార్థి ప్రతిభను అంచనా వేయడానికి మార్కులు, ర్యాంకులు, పరీక్షా ఫలితాలు మాత్రమే ఆధారాలు. ఇప్పుడు పరిస్థితి పూర్తిగా మారిపోయింది. ప్రపంచంలోని విశ్వవిద్యాలయాలు, పరిశోధనా సంస్థలు, మరియు ప్రతిష్టాత్మక సంస్థలు విద్యార్థి యొక్క వ్యక్తిగత పోర్ట్‌ఫోలియోను అతని నిజమైన సామర్థ్యానికి ప్రతిబింబంగా చూస్తున్నాయి. ఇది ఒక సాధారణ రెజ్యూమే(resume) కాదు; ఇది విద్యార్థి ఎవరు, ఏం ఆలోచిస్తారు, ఏం ప్రయత్నించారు, ఏం నేర్చుకున్నారు, మరియు భవిష్యత్తులో ఏం చేయాలనుకుంటున్నారో అన్నదానికి ఒక జీవవంతమైన కథనం. అనుభవం లేకపోవడం ఒక లోపం కాదు; అది ఒక ప్రారంభ బిందువు. ప్రపంచం చూస్తున్నది, మీరు ఏం సాధించారన్నదానికంటే, మీరు ఏం ప్రయత్నించారన్నది. ఒక చిన్న ఆలోచన, ఒక చిన్న ప్రయోగం, ఒక చిన్న రచన.. ఇవన్నీ మీ పోర్ట్‌ఫోలియోలో ఒక పెద్ద ప్రభావం చూపగలవు. విద్యార్థులు తరచుగా ఒక భ్రమలో ఉంటారు..“నాకు ఇంటర్నెట్ లేదు, నాకు పరిశోధన లేదు, నాకు పెద్ద ప్రాజెక్టులు లేవు.. నేను పోర్ట్‌ఫోలియో ఎలా నిర్మించాలి?” అని. కానీ, నిజం ఏమిటంటే, పోర్ట్‌ఫోలియో అనేది అనుభవాల జాబితా కాదు; అది మీ ఆసక్తి, మీ ఆలోచన, మీ ప్రయాణం, మరియు మీ నేర్చుకునే తపనకు ఒక అద్దం. ఆసక్తి ఉంటే అనుభవం లేకపోయినా పోర్ట్‌ఫోలియో నిర్మించవచ్చు.

ఒక ఉదాహరణ తీసుకుందాం. ఒక విద్యార్థి తన ఇంట్లో ఉన్న పాత మొబైల్‌తో చిన్న చిన్న ప్రకృతి చిత్రాలు తీసి వాటిని ఒక చిన్న వెబ్‌సైట్‌లో పెట్టాడు. అతనికి ఎలాంటి అధికారిక అనుభవం లేదు. కానీ అతని చిత్రాలు అతని పరిశీలనా శక్తిని, అతని సృజనాత్మకతను, అతని క్రమశిక్షణను చూపించాయి. ఆ చిన్న వెబ్‌సైట్ అతనికి ఒక అంతర్జాతీయ విద్యా శిబిరంలో అవకాశం తెచ్చింది. ఇది అనుభవం వల్ల కాదు..ఇది ప్రయత్నం వల్ల. పోర్ట్‌ఫోలియో నిర్మాణంలో మొదటి అడుగు .. మీ ఆసక్తిని గుర్తించడం. ఆసక్తి లేకుండా చేసిన ప్రాజెక్టులు జీవం లేని శిల్పాల్లా కనిపిస్తాయి. మీకు కంప్యూటర్ ప్రోగ్రామింగ్ అంటే ఇష్టం అయితే చిన్నచిన్న అప్లికేషన్లు చేయండి. మీకు జీవశాస్త్రం అంటే ఇష్టం. అయితే, ఇంట్లో చేయగల చిన్నప్రయోగాలు చేయండి. మీకు రచన అంటే ఇష్టం. అయితే, చిన్నకథలు, వ్యాసాలు, లేదా అనుభవాలు రాయండి. మీకు డిజైన్ అంటే ఇష్టం అయితే చిన్న పోస్టర్లు, లోగోలు, లేదా డిజిటల్

కళాకృతులు రూపొందించండి. ఇవన్నీ “అనుభవం” కాదు..ఇవి“ప్రయత్నం”.

ప్రపంచంలోని అనేక అడ్మిన్స్ట్రేటివ్ అధికారులు ఒక మాట చెబుతారు. “మేము సాధించినవారిని కాదు, ఎదగగలవారిని ఎంపిక చేస్తాం”. ఎదగగల శక్తిని చూపించడానికి అనుభవం అవసరం లేదు; ప్రయత్నం చాలు. ఒక చిన్న ప్రాజెక్టు కూడా మీ సామర్థ్యాన్ని స్పష్టంగా చూపగలదు.



పోర్ట్‌ఫోలియోలో డాక్యుమెంటేషన్ అత్యంత కీలకం. మీరు ఏం చేశారో, ఎందుకు చేశారో, ఎలా చేశారో, ఏం నేర్చుకున్నారో.. ఇవన్నీ స్పష్టంగా రాయాలి. డాక్యుమెంటేషన్ వల్ల మీ ప్రాజెక్టుకు జీవం వస్తుంది. ఒక చిన్న ప్రాజెక్టు కూడా డాక్యుమెంటేషన్ వల్ల పెద్దదిగా కనిపిస్తుంది. పోర్ట్‌ఫోలియోలో ఆత్మపరిశీలన కూడా ఒక ముఖ్యమైన భాగం. ఆత్మపరిశీలన అంటే మనం చేసిన పనిని మనమే లోతుగా పరిశీలించడం. మీరు ఏం నేర్చుకున్నారు? ఏం తప్పు జరిగింది? ఏం మెరుగుపర

చాలి?... ఆత్మపరిశీలన వల్ల మీ ఆలోచనా పరిపక్వత స్పష్టంగా కనిపిస్తుంది. ఆత్మ పరిశీలన అనేది మీ ఆలోచనలకు అద్దం లాంటిది. పోర్ట్‌ఫోలియోలో స్వతంత్రత (originality) కూడా

అత్యంత అవసరం. ఇతరులు చేసిన పనులను చూసి అనుకరించడం (copy) తప్పు కాదు..అది నేర్చుకునే ప్రక్రియలో భాగమే. కానీ మీ పోర్ట్‌ఫోలియోలో మీ సొంత ఆలోచన, మీ ప్రత్యేకత స్పష్టంగా కనిపించాలి. మీరు అనుసరించిన పనిలో కూడా మీ సొంత మార్పులు, మీ కొత్త ఆలోచనలు, మీ ప్రత్యేక ప్రయోగాలు జోడించాలి. ఒక చిన్న మార్పు, ఒక కొత్త విధానం, ఒక కొత్త ఉపయోగం..ఇవన్నీ మీ స్వతంత్రతను ప్రతిబింబిస్తాయి. పోర్ట్‌ఫోలియోలో నిరంతరత (consistency) కూడా ఒక పెద్ద పాత్ర పోషిస్తుంది. ఒక పని చేసి ఆగిపోవడం కాదు; అది ఒక నిరంతర ప్రయాణంలా కొనసాగాలి. చిన్న చిన్న రచనలు, నిరంతరంగా నవీకరించే వెబ్‌సైట్ (blog), మీ పనులను సేకరించే డిజిటల్ గ్యాలరీ, లేదా మీ అభ్యాసాన్ని చూపించే చిన్న ఆన్‌లైన్ షేజీలు (channel, page)..ఇవన్నీ మీ నిరంతరతను చూపిస్తాయి. పోర్ట్‌ఫోలియోలో కథనశైలి (storytelling) కూడా ఒక కళ. మీ పనులను కథలా చెప్పండి. మీ ఆసక్తి ఎలా మొదలైంది? ఏ సవాళ్లు ఎదుర్కొన్నారు? ఏం నేర్చుకున్నారు? మీ ప్రయాణంలో ఏ మలుపులు వచ్చాయి? కథనశైలి వల్ల మీ పోర్ట్‌ఫోలియోకు జీవం వస్తుంది.

పోర్ట్‌ఫోలియోలో మీ స్వరం (personal voice) కూడా స్పష్టంగా కనిపించాలి. మీ ఆలోచనలు, మీ భావాలు, మీ దృష్టి..ఇవన్నీ మీ పనుల్లో ప్రతిబింబించాలి. ఈ వ్యక్తిగత స్వరమే మీ ప్రత్యేకత (individuality) ను చూపిస్తుంది. ప్రపంచ విశ్వవిద్యాలయాలు వ్యక్తిగత ప్రత్యేకతను అత్యంత విలువగా చూస్తాయి. పోర్ట్‌ఫోలియో నిర్మాణం ఒక జాబితా (checklist) కాదు; అది ఒక వ్యక్తిత్వ ప్రతిబింబం (identity). ఇది ఒక పరుగు (race) కాదు; ఒక లోతైన ప్రయాణం. అనుభవం లేకపోయినా..ఆసక్తి (curiosity), ప్రయత్నం (initiative), స్వతంత్రత (originality), నిరంతరత (consistency), ఆత్మపరిశీలన (reflection), కథనశైలి (storytelling)..ఇవన్నీ ఉంటే ఒక బలమైన పోర్ట్‌ఫోలియో నిర్మించవచ్చు. ప్రపంచం మీ ప్రతిభను చూడటానికి సిద్ధంగా ఉంది. మీరు చూపించడానికి సిద్ధంగా ఉండాలి.

వచ్చే వారం : యువ విద్యార్థి పరిచయ వలయం :

అవకాశాలను తెరిచే నెట్‌వర్కింగ్ మార్గం.

E-mail: reddy@gmail.com



శ్రీసిటీలో..సంగీత విభావల



సత్కారాలందుకుంటున్న సంగీత కళాకారులు

శ్రీసిటీ ఆధ్యాత్మిక, సాహిత్య వేదిక ‘శ్రీవాణి’ ఆధ్వర్యంలో ఇటీవల శ్రీ ప్రసన్న వెంకటేశ్వర స్వామివారి ఆలయంలో నిర్వహించిన సంగీత విభావల కార్యక్రమం శ్రోతలను ఎంతగానో అలరించింది. సూక్ష్మారుపేట కెఎస్ కళానిలయంకు చెందిన కుమారి కంచెర్ల చంద్రలేఖ బృందం అన్నమాచార్యులు, శ్రీరామదాసు తదితర వాగ్గేయకారుల భక్తి కీర్తనలను మధురంగా ఆలపించారు. గణపతి ప్రార్థనతో ప్రారంభమై, కుమారి మోక్షిత శ్రీమద్భగవద్గీత పఠనం అనంతరం చంద్రలేఖ, వంశీ, మాచర్ల బత్తినయ్య భక్తి గీతాలతో సంగీత విభావల కార్యక్రమం శ్రవణానందంగా సాగింది. గాయకులకు సంగీత కళాకారులు మాచర్ల బత్తినయ్య (కీబోర్డ్), కొండ వీరస్వామి (తబల) వాయిద్య సహకారం అందించారు. కార్యక్రమం అనంతరం శ్రీవాణి తరపున కళాకారులను సత్కరించారు. శ్రీసిటీ ఉద్యోగులు, పరిసర ప్రాంతాలకు చెందిన భక్తులు ఉత్సాహంగా పాల్గొన్నారు. శ్రీసిటీ వచ్చని పరిసరాలు, ఆలయ ప్రశాంత వాతావరణం మధ్య భక్తి, సాహిత్యం, సంగీతం సమ్మేళనంగా ఈ కార్యక్రమం నిలిచింది. అనంతరం భక్తులకు అన్నప్రసాదం పంపిణీ చేశారు. ఆలయంలో సంప్రదాయ గోపూజ నిర్వహించగా, భక్తులు భక్తిశ్రద్ధలతో పాల్గొన్నారు. శ్రీసిటీ పిఆర్ ప్రతినిధి పల్లెటి బాలాజీ పర్యవేక్షించారు.

జిల్లావ్యాప్తంగా పోలీసుల తనిఖీలు

నేర నియంత్రణే లక్ష్యంగా, శాంతిభద్రతల పరిరక్షణే ధ్యేయంగా జిల్లా పోలీసు యంత్రాంగం జిల్లావ్యాప్తంగా తనిఖీలు ముమ్మరం చేసింది. ఈనెల 23వ తేదీ రాత్రి జిల్లాలోని ప్రధాన కూడళ్ళు, రైల్వేస్టేషన్లు, బస్టాండ్లు, జాతీయ రహదారులపై వాహనాల పరిశీలనలు చేపట్టింది. లాడ్జీలను ఆకస్మికంగా తనిఖీ చేశారు. మద్యం తాగి వాహనాలు నడుపుతున్నవారిపై 21 కేసులు, బహిరంగంగా మద్యం తాగుతున్నవారిపై 22 కేసులు, నిబంధనలు అతిక్రమించి వ్యవహరిస్తున్న వారిపై 225 కేసులు సమోదా చేసి, వారి నుంచి మొత్తం 1,38,610 రూపాయలను అపరాధ రుసుం విధించారు.



తనిఖీలు నిర్వహిస్తున్న పోలీసులు



కాంట్రాక్ట్ ఉద్యోగుల ఆందోళన

నెల్లూరులోని ప్రభుత్వ సర్వజన ఆసుపత్రి(జీజీహెచ్)లో పనిచేస్తున్న కాంట్రాక్టు ఉద్యోగులను రెగ్యులర్ చేయాలని కోరుతూ ఈనెల 24న ఏపీ మెడికల్ హెల్త్ కాంట్రాక్ట్ ఎంప్లాయిస్ జేపీసీ ఆధ్వర్యంలో ఆందోళన చేశారు. స్థానిక జీజీహెచ్ ఎదుట కాంట్రాక్టు ఉద్యోగులు నల్లబ్యాడ్జీలు ధరించి నిరసన చేపట్టారు. జేపీసీ చైర్మన్ శరత్ బాబు, కన్వీనర్ షఫీ మాట్లాడుతూ కాంట్రాక్టు ఉద్యోగులను రెగ్యులర్ చేసి ప్రక్రియ పూర్తయ్యేవరకు నూరుశాతం వేతనం చెల్లించాలని డిమాండ్ చేశారు. తమ ఉద్యోగులందరికీ ఇవిఎఫ్ సదుపాయం కల్పించాలని, విధి నిర్వహణలో మరణించినవారి కుటుంబానికి 50 లక్షలు నష్టపరిహారం ఇవ్వాలని, కుటుంబంలో ఒకరికి ఉద్యోగం ఇచ్చి ఆదుకోవాలని కోరారు. కుటుంబాలకు దూరంగా పని చేస్తున్న కాంట్రాక్టు ఉద్యోగులకు రిక్వెస్ట్ ట్రాన్స్‌ఫర్లకు అవకాశం ఇవ్వాలని విజ్ఞప్తి చేశారు.

ఏఎస్‌పేటలో..

వేడుకగా గంధోత్సవం

జిల్లాలోని అనుమనముద్రంపేట (ఏఎస్‌పేట)లో ఉన్న ప్రముఖ దర్గా.. హజరత్ ఖాజా నాయబర్‌సూల్ సతీమణి దొరసానమ్మ గంధోత్సవం ఇటీవల భక్తిశ్రద్ధలతో జరిగింది. ఈనెల 23న తహలీల్ ఫాతెహతో ఈ వేడుక పూర్తయింది. జిల్లా నుంచే కాక, దూరప్రాంతాల నుంచి కూడా భక్తులు పెద్దసంఖ్యలో తరలివచ్చారు.



స్థానిక నాయకులతో..నేదురుమల్లి భేటీ

వెంకటగిరి నియోజకవర్గ వైసీపీ సమన్వయకర్త నేదురుమల్లి రామ్‌కుమార్ రెడ్డి ఇటీవల వాకాడు లోని తమ నివాసంలో స్థానిక నాయకులతో భేటీ అయ్యారు. వాకాడు, కోట, చిట్టమూరు మండలాలకు చెందిన వైసీపీ నాయకులు, కార్యకర్తలతో కలసి తాజా రాజకీయాల గురించి చర్చించుకున్నారు. త్వరలో జరగబోయే స్థానిక సంస్థల ఎన్నికలకు సంబంధించి వివిధ అంశాలను నాయకులతో సమీక్షించారు.

‘నారాయణ’ వైద్యసేవలు..

నెల్లూరు ప్రజలకు వరం

-- టీడీపీ మహిళా నేత తాళ్లపాక అనూరాధ --

నెల్లూరు ప్రజల ఆరోగ్యమే ధ్యేయంగా మంత్రి నారాయణ సొంత నిధులతో నిర్వహిస్తున్న ‘నారాయణ ఆన్ వీల్స్’ వైద్య సేవలు నెల్లూరు ప్రజలకు గొప్ప వరమని మాజీ మునిసిపల్ చైర్‌పర్సన్, టీడీపీ మహిళానేత తాళ్లపాక అనూరాధ చెప్పారు.



వైద్యపరీక్షలను పరిశీలిస్తున్న తాళ్లపాక అనూరాధ

ఇటీవల నెల్లూరులోని 8వ డివిజన్, స్టాన్ హౌస్ పేట ఆర్‌ఎన్‌ఆర్ మునిసిపల్ హైస్కూల్‌లో విద్యార్థులకు ప్రత్యేక ఉచిత వైద్య శిబిరాన్ని నిర్వహించారు. ఈ కార్యక్రమాన్ని ఆమె ఆకస్మికంగా పరిశీలించి విద్యార్థుల చదువు, కంటి మరియు దంత ఆరోగ్య సమస్యల గురించి అడిగి తెలుసుకున్నారు. ఆమె మాట్లాడుతూ మంత్రి నారాయణ అభివృద్ధి సంక్షేమంతో పాటు ప్రజలు, పిల్లల ఆరోగ్య రక్షణను బాధ్యతగా తీసుకుని కార్పొరేట్ వైద్యాన్ని ఉచితంగా అందిస్తున్నారని కొనియాడారు. ‘నారాయణ నేత్ర జ్యోతి’ ద్వారా ఇప్పటివరకు 11,800 మందికి కంటి పరీక్షలు చేసి, 6,900మందికి ఉచితంగా కంటి అద్దాలు పంపిణీ చేశారు. చూపు కోల్పోయే ప్రమాదంలో ఉన్న 175 మందికి నారాయణ ఆసుపత్రిలో ఉచితంగా శస్త్రచికిత్సలు నిర్వహించడమే కాకుండా, దంత సురక్ష ద్వారా 7800 మందికి ఉచితంగా దంత వైద్య సేవలు అందించారని ఆమె వివరించారు.

నిమాజంలా జర్నలిస్టుల పాత్ర కీలకం



- ఎమ్మెల్యే సోమిరెడ్డి

వాస్తవాలను ప్రజల ముందు ఉంచే బాధ్యత జర్నలిస్టులదేనని, కేంద్ర, రాష్ట్ర ప్రభుత్వాలు పరిపాలన సాగించినా, అధికారులు నిర్ణయాలు తీసుకున్నా ప్రజల్లోకి తీసుకెళ్లే వారధులు జర్నలిస్టులేనని అన్నారు. సమాచార శాఖ మంత్రిగా వ్యవహరించిన తనకు జర్నలిస్టులతో తొలినుంచి మంచి అనుబంధం ఉందన్నారు. జర్నలిస్టులు తమకు ఉన్న తెలివితేటలతో సొంతంగా వ్యాపారాలు చేసుకుని బాగా రాణించే అవకాశం ఉందని, అయితే వారు జర్నలిజాన్ని వృత్తిగా ఎంచుకుని నిరంతరం సమాజం కోసం పనిచేయడం అభినందనీయమన్నారు. సమావేశంలో జడ్పీ చైర్పర్సన్ ఆనంద అరుణమ్మ, జర్నలిస్టులు పాల్గొన్నారు.

గిరిజన కాలనీలో.. సోమిరెడ్డి



గిరిజనులతో ఎమ్మెల్యే సోమిరెడ్డి చంద్రమోహన్ రెడ్డి

టీటపల్లిగూడూరు మండలం కోడూరు పంచాయతీ రవీంద్రపాళెం లోని గిరిజన కాలనీ పరిస్థితి దారుణంగా ఉందని మాజీమంత్రి, సర్వేపల్లి ఎమ్మెల్యే సోమిరెడ్డి చంద్రమోహన్ రెడ్డి ఆవేదన వ్యక్తం చేశారు. ఇటీవల ఆయన ఆ కాలనీలో పర్యటించి మాట్లాడుతూ, ఇక్కడ దాదాపు 70కి పైగా కుటుంబాలు నివాసం ఉంటున్నాయని, గిరిజనులంతా చిన్నచిన్న గుడిసెలు వేసుకుని జీవనం సాగిస్తున్నారని తెలిపారు. వారికి పక్కా ఇళ్ల నిర్మాణంపై దృష్టి పెడతామని, గిరిజనుల కోరిక మేరకు కాలనీలో రోడ్డు వేయిస్తామని చెప్పారు. రాత్రివేళల్లో కాలనీ అందకారం కాకుండా విద్యుత్ సౌకర్యం అందుబాటు తేవాలని సంబంధిత అధికారులకు సూచించారు. తొలుత, నూతన విగ్రహ ప్రతిష్ఠ జరిగిన శ్రీ సీతారాముల దేవస్థానాన్ని ఆయన సందర్శించి పూజలు చేశారు.

గూడూరు డివిజన్

ప్రజల సహకారంతోనే పరిశుభ్రత

ఎమ్మెల్యే సునీల్ కుమార్



మొక్కలు నాటుతున్న ఎమ్మెల్యే పాశం సునీల్ కుమార్

శనివారం పరిసరాల పరిశుభ్రత కొరకు రాష్ట్ర ప్రభుత్వం ఈ కార్యక్రమం నిర్వహిస్తుందని, ప్రజలందరి భాగస్వామ్యం ఉంటేనే పరిశుభ్రత సాధ్యమవుతుందన్నారు. చిల్లకూరు మండలం కడివేడు ప్రభుత్వ భూములపై అనేక వార్డులు వచ్చాయని, దీనిపై కలెక్టర్ తో సమావేశమై దీనికి బాధ్యులైన వారిపై చర్యలు తీసుకోవాలని కోరుతామని అన్నారు. మున్సిపల్ కమిషనర్ మల్లికార్జున్, నాయకులు బిల్లు చెంచరామయ్య, శ్రీనివాసులు, చంద్రమౌళి, నరసింహులనాయుడు, గురవయ్యనాయుడు, మోహన్ పాల్గొన్నారు.

విద్యార్థికి రోటేరియన్ ఆర్థిక సహాయం

రోటేరియన్ వల్లంకొండ ప్రత్యూష్ దాతృత్వంతో వారి తండ్రి వల్లంకొండ కృష్ణమూర్తి జ్ఞాపకార్థం నారాయణ ఇంజనీరింగ్ కళాశాలలో మొదటి సంవత్సరం ఇంజనీరింగ్ చదువుతున్న చంద్రగిరి హాశ్వంత్ కి ఇటీవల కళాశాల ఫీజు నిమిత్తం 20వేల రూపాయల ఆర్థిక సహాయాన్ని అందజేశారు. రోటరీ క్లబ్ ప్రెసిడెంట్ తిరుమూరు సురేష్ రెడ్డి, సెక్రటరీ కె.నాగ సునీల్ కుమార్, పాస్ డిస్ట్రిక్ట్ గవర్నర్ కొణిదల మునిగిరీష్ చేతులమీదుగా విద్యార్థికి ఆర్థికసాయం అందించారు.



విద్యార్థికి ఆర్థిక సాయాన్నందజేస్తున్న రోటేరియన్లు

రైతులకి అండగా నిలిస్తేనే.. నాయకులకి గౌరవం!

వ్యవసాయ మార్కెటింగ్ కమిటీ సభలో వేమిరెడ్డి దంపతులు

రైతులకి అండగా నిలిచినప్పుడే నేతలకి, వ్యవసాయ మార్కెటింగ్ కమిటీకి గౌరవం ఉంటుందని నెల్లూరు ఎంపీ వేమిరెడ్డి ప్రభాకర్ రెడ్డి, ఆయన సతీమణి.. కోవూరు ఎమ్మెల్యే వేమిరెడ్డి ప్రశాంతిరెడ్డి చెప్పారు. ఇటీవల కోవూరు నియోజకవర్గంలోని నార్దరాజుపాళెం మార్కెట్ యార్డ్ వద్ద నిర్వహించిన కోవూరు వ్యవసాయ మార్కెటింగ్ కమిటీ అభినందనసభలో వారు పాల్గొని, కొత్త ఛైర్మన్ బెజవాడ వంశీకృష్ణ రెడ్డిని, ఇతర సభ్యులని అభినందించారు. ఈ సందర్భంగా వారు మాట్లాడుతూ, ప్రజలు ఆదరించారు కదా అని పదవిలో ఉండి పని చేయకుండా ఉండటం కుదరదన్నారు. రైతులకు సేవ చేయడమే కోవూరు



సభలో మాట్లాడుతున్న ఎంపీ వేమిరెడ్డి ప్రభాకర్ రెడ్డి, పక్కన ఎమ్మెల్యే ప్రశాంతిరెడ్డి, ఎమ్మెల్సీ బీద రవిచంద్ర

ఎంపీ లక్ష్మం కావాలన్నారు. ప్రజాప్రతినిధులు, పదవుల్లో ఉన్నవారు నిత్యం ప్రజల్లోనే ఉండాలన్నారు. నెల్లూరు ఎంపీగా తాను పార్లమెంటు నియోజకవర్గంలోని

అన్ని అసెంబ్లీ నియోజకవర్గాలను పలు మార్లు సందర్శించానని, కొన్ని ప్రాంతాల్లో పదిసార్లు కూడా పర్యటించానని విపిఆర్ తెలిపారు. ప్రజలతో నిరంతరం మమేక మవుతూ వారి సమస్యలను తెలుసుకుని పరిష్కరించడమే ప్రజా ప్రతినిధుల అసలైన బాధ్యత అని అన్నారు. అనంతరం, ఛైర్మన్ వంశీకృష్ణ రెడ్డి, వైస్ చైర్మన్ పాటూరి రమేష్ బాబుతో పాటు సభ్యులు ఉదత లక్ష్మి, దాసరి మురళి, బెజ్జం సునీత, చెరుకూరు హరిత, ఈడూరు చెన్నయ్య, పసుపులేటి నాగభూషణం, వేణుంబాక మాధవమ్మ, బెల్లంకొండ రాధ, షేక్ జిలాని బాషా, షేక్ మొబీన, సింగంశెట్టి లక్ష్మీరాజ్యం, వూసూరుపాటి ప్రసాద్, సింహాద్రి శోభితలను వారు అభినందించారు. టీడీపీ జిల్లా అధ్యక్షులు, ఎమ్మెల్సీ బీద రవిచంద్ర, జిల్లా కార్యదర్శి చేజర్ల వెంకటేశ్వర్లు పాల్గొన్నారు.

వినాయకస్వామి శిఖర ప్రతిష్ఠ



పూజలు నిర్వహిస్తున్న నిర్వాహకులు

గూడూరు మండలం అయ్యవారిపాలెం గ్రామంలో నూతన శిలామయ మూషిక వాహన సహిత పరసిద్ధి వినాయకస్వామి శిఖర ప్రతిష్ఠ మహోత్సవాలను ఈ నెల 26, 27 తేదీల్లో వైభవంగా నిర్వహించారు. 26వ తేదీ ఉదయం పుణ్యహవాచనం, వేదస్పృశి పఠనం, వివిధ ఆధ్యాత్మిక కార్యక్రమాలతో పాటు వేద పండితుల సమక్షంలో పూజా కార్యక్రమాలు నిర్వహించారు. సాయంత్రం ప్రభుత బలి, ఉక్త ప్రధాన, గణపతి, మహేశాంతి హోమాలు జరిగాయి. 27వ తేదీ ఉదయం విశ్వక్సేన ఆరాధన, పుణ్యహవాచనం, అగ్ని ధ్యానం, ప్రధాన హోమాలు, రక్షా సూత్రం, కలశ పుష్పార్చన, నూతన శిఖర ప్రతిష్ఠ, గోపూజ, స్వామివారి వాయు ప్రతిష్ఠ పూర్వక కార్యక్రమాలు నేత్రవర్షంగా నిర్వహించారు.

పోలింగ్ కేంద్రాల ముసాయిదా ప్రచురణ

గూడూరు పట్టణంలోని మండల ప్రజా పరిషత్ కేంద్రంలో పోలింగ్ కేంద్రాల ముసాయిదా జాబి



ముసాయిదా జాబితాను ప్రచురిస్తున్న అధికారులు

తాను ప్రచురించారు. ఈ సందర్భంగా గూడూరు ఎంపిడిఓ మధుసూదన్ రావు మాట్లాడుతూ త్వరలో జరిగే స్థానిక సంస్థల ఎన్నికలను దృష్టిలో ఉంచుకొని మండల పరిధిలోని 19 పంచాయతీల్లో 168 పోలింగ్ కేంద్రాలను గుర్తించామన్నారు. ప్రతి గ్రామ సచివాలయం కార్యాలయంలో ముసాయిదా జాబితాను ప్రచురించామన్నారు. డిప్యూటీ ఎంపిడిఓ మోహన్, మస్తానయ్య, తదితరులు పాల్గొన్నారు.



చెక్కుముకి గోడపత్రికల ఆవిష్కరణ

గూడూరు టవర్ క్లాక్ సెంటర్ వద్ద జనవిజ్ఞాన వేదిక ఆధ్వర్యంలో ఇటీవల చెక్కుముకి సైన్స్ పరీక్షల గోడపత్రికలను ముఖ్యఅతిథి రిటైర్డ్ డిప్యూటీ తహసిల్దార్ దాన్ ఆవిష్కరించారు. జీవీఎ అధ్యక్షుడు వేగూరు రాజేంద్రప్రసాద్ మాట్లాడుతూ జనవిజ్ఞాన వేదిక గత 36 సంవత్సరాలుగా సమాజంలోని మూఢనమ్మకాలకు వ్యతిరేకంగా పనిచేస్తుందని, విద్యార్థి దశ నుంచే శాస్త్రీయ అవగాహన పెంచేందుకు చెక్కుముకి పరీక్షలు నిర్వహిస్తున్నామన్నారు. తద్వారా విద్యార్థులు సైన్స్ పట్ల అవగాహన కలిగి మూఢనమ్మకాలకు వ్యతిరేకంగా ఒక మంచి సమాజాన్ని నిర్మిస్తారన్న ఆశతో ఈ పరీక్షలు నిర్వహిస్తున్నామని తెలిపారు. చెంచు నారాయణ, పురుషోత్తమరావు, సుమన్ రెడ్డి, రజనీకాంత్, సురేష్, ఆనంద్, డి.వి.డి.కుమార్, సుబ్రహ్మణ్యం, శ్రీనివాసాచారి, ఆనంద్, శేఖర్ తదితరులు పాల్గొన్నారు.


బాలింతలకు పాస్టికాహారం పంపిణీ



పాస్టికాహారాన్ని పంపిణీ చేస్తున్న రోటరీ వెన్సెక్ట్ సభ్యులు

గూడూరు పట్టణంలోని ప్రభుత్వ ప్రాంతీయ వైద్యశాలలో రోటరీ వెన్సెక్ట్ ఆధ్వర్యంలో బండి ధనుంజయరెడ్డి దాతృత్వంతో వారి కుమారులు సాయివెంకట ప్రత్యీర్ రెడ్డి జన్మదిన సందర్భంగా బాలింతలకు ఇటీవల పాస్టికాహారం అందజేశారు. క్లబ్ అధ్యక్షులు ఎన్.కృష్ణంరాజు, కార్యదర్శి ఎం.హరినాథ్ రెడ్డి, వాసుగౌడ్, ఎస్.శ్రీనివాసులు, కే.సనత్ కుమార్ రెడ్డి, ఎస్.సిద్ధార్థ రెడ్డి, డివి సుబ్రహ్మణ్యం తదితరులు పాల్గొన్నారు.

కల్యాణ వైభవం...!



గ్రోబల్ మరియు రైస్ బో హాస్పిటల్స్ అభినేతలు కంచర్ల రవీంద్రనాథ్, కంచెర్ల రమేష్ ల సోదరుడు కంచర్ల రమాధర్ - శ్రీమతి కవితల కుమార్తె డా. వైష్ణవి - సాయి లిఖితల పరిణయం ఆగస్టు 23వ తేదీ హైదరాబాదులో వేడుకగా జరిగింది. కొత్త జంటకి 'లాయర్' శుభాశీస్సులు.

నైపుణ్యం కలిగిన యువతే.. వికసిత భారత్ కి అసలైన పునాది

● వైఆర్జెసీ స్వర్ణోత్సవాల్లో పూర్వ ఉప రాష్ట్రపతి..మన వెంకయ్య

నైపుణ్యం కలిగిన యువతే వికసిత భారత నిర్మాణానికి అసలైన పునాది అని, మీ నైపుణ్యం దేశప్రగతికి తోడ్పడాలని భారత పూర్వ ఉపరాష్ట్రపతి.. ముప్పవరపు వెంకయ్యనాయుడు ఆకాంక్షించారు. ఈనెల 25న నెల్లూరుజిల్లా ఉదయగిరి నియో



శ్రీ రాజా సత్యనారాయణ విగ్రహం వద్ద నివాళులర్పిస్తున్న వెంకయ్యనాయుడు, కాకర్ల

జకవర్గం వింజమూరులోని యేల్పూరి రంగనాథం జూనియర్ కళాశాల స్వర్ణోత్సవాల్లో ఆయన పాల్గొని యువతకి, విద్యార్థులకి తన సందేశమిచ్చారు. విద్యార్థులు ఉద్యోగార్థులుగా కాక, ఉద్యోగ కల్పనకర్తలుగా ఎదగాలన్నారు. ఈ కళాశాల స్వర్ణోత్సవాల్లో పాల్గొనడం తనకెంతో సంతోషంగా ఉందని అంటూ, శ్రీ రాజా సత్యనారాయణ గారి త్యాగం, దాతల ఉదారతతో ఏర్పడిన ఈ విద్యాసంస్థ ఈ ప్రాంతంలో విద్యా వెలుగులు నింపిందని చెప్పారు. కళాశాల పూర్వవైభవానికి, పునర్వికాసానికి దేశ విదేశాల్లోని పూర్వ విద్యార్థులందరూ కలిసికట్టుగా ముందుకు రావాలని ఆయన పిలుపునిచ్చారు. నెల్లూరు ఎంపీ వేమిరెడ్డి ప్రభాకర్ రెడ్డి, ఉదయగిరి ఎమ్మెల్యే కాకర్ల సురేష్, కళాశాల నిర్వాహకులు, పెద్దసంఖ్యలో ప్రస్తుత-పూర్వ విద్యార్థులు పాల్గొన్నారు.

కళాశాల అభివృద్ధికి విరాళాలు

కళాశాల అభివృద్ధికి వెంకయ్యనాయుడు తన వంతుగా రెండునెలల పెన్షన్ 5 లక్షల రూపాయలను విరాళంగా ఇస్తున్నట్లు ప్రకటించారు. అదేవిధంగా, ఈ కళాశాల గత 50 సంవత్సరాలుగా ఎందరో విద్యార్థులకు విద్యా బుద్ధులు నేర్పించి, వారిని ఉన్నత స్థాయికి చేర్చిందని ఎంపీ వేమిరెడ్డి కొనియాడుతూ, ఇంతటి సుదీర్ఘ చరిత్ర కలిగిన కళాశాల అభివృద్ధికి 10లక్షల రూపాయలను విరాళంగా అందిస్తామని ప్రకటించారు. కళాశాల పూర్వ విద్యార్థులు కూడా తమవంతు చేయూతగా కళాశాలకి మరో 20 లక్షల రూపాయలను విరాళంగా అందించనున్నట్లు తెలిపారు.

వెంకయ్య జీవిత ప్రస్థానం మార్గదర్శకం



-వేమిరెడ్డి

పట్టుదల, క్రమశిక్షణ, నిబద్ధత, సంకల్పాన్ని జీవితంలో భాగం చేసుకుంటే ఎవరైనా ఉన్నత స్థాయికి చేరుకోవచ్చని, పూర్వ ఉపరాష్ట్రపతి ముప్పవరపు వెంకయ్యనాయుడు జీవిత ప్రస్థానం విద్యార్థులకు గొప్ప ఆదర్శమని నెల్లూరు పార్లమెంటు సభ్యులు వేమిరెడ్డి ప్రభాకర్ రెడ్డి అన్నారు. ఉదయగిరి ప్రాంతం ఎంతోకాలంగా వెనుకబడిన ప్రాంతంగానే ఉందని, కరువుల కష్టాలతో ప్రజలు ఏలా ఇబ్బందులు పడుతూనే ఉన్నారని అంటూ, ఈ ప్రాంతాన్ని కరువు ప్రాంతంగా ప్రకటించాలని కోరారు.

కలెక్టరేట్ ఎదుట..ఏపీటీఎఫ్ ధర్నా

సర్వీసులో ఉన్న ఉపాధ్యాయులకు టెక్ నుంచి మినహాయింపు ఇవ్వాలని కోరుతూ నెల్లూరులో ఈనెల 26న ఆంధ్ర ప్రదేశ్ టీచర్స్ ఫెడరేషన్ (ఏపీటీఎఫ్) ఆధ్వర్యంలో కలెక్టరేట్ ఎదుట ధర్నా నిర్వహించారు. 2010 కన్నా ముందు ఉద్యోగంలో చేరిన సీనియర్ ఉపాధ్యాయులకు



టెక్ నుంచి మినహాయింపు ఇవ్వాలని, వారికి పరీక్షలు పెట్టకుండా చూడాలని నాయకులు కోరారు. ఆమేరకు ప్రభుత్వం చట్టాలను సవరించాలని ఏపీటీఎఫ్ జిల్లా అధ్యక్షుడు సురేంద్రరెడ్డి కోరారు. ఏపీటీఎఫ్ రాష్ట్ర ప్రధాన కార్యదర్శి చిరంజీవి మాట్లాడుతూ, దాదాపు ఇరవై ఏళ్ళ ముందునుంచీ ఉద్యోగాల్లో ఉన్నవారిని కూడా పరీక్షలు రాయమనడం విడ్డూరమన్నారు. ప్రభుత్వం పరిశీలించి ఈ విధానాన్ని సరిచేయాలన్నారు. జిల్లా ప్రధాన కార్యదర్శి గురవయ్య, నాయకులు జుల్పికర్ అలీ, పిచ్చిబాబు, రియాజ్, ఖదర్ బాషా పాల్గొన్నారు.

సామాజిక మాధ్యమాల ద్వారా... ప్రజలను చైతన్య పరుస్తున్న నెల్లూరు రవాణా శాఖ!

రవాణా శాఖకి సంబంధించి మేధావుల నుంచి సామాన్య పౌరుల వరకూ అనేక అనుమానాలుంటాయి. రవాణా శాఖ విధించే నిబంధనలపై అనేక అపోహలూ ఉంటాయి. అయితే, వీటన్నిటినీ నివృత్తి చేయడానికి నెల్లూరుజిల్లా రవాణా శాఖ కొత్త ఆలోచనకి శ్రీకారం చుట్టింది. ప్రజల అనుమానాలు, అపోహలూ తీర్చడానికి సామాజిక మాధ్యమాలను వేదిక చేసుకుని ప్రచారం కల్పిస్తుంది. ఉదాహరణకి తొలిసారిగా డ్రైవింగ్ లైసెన్స్ పొందాలంటే వయోపరిమితి ఎంత ఉండాలి, వాహనం రిజిస్ట్రేషన్ చేసుకోవాలంటే ఎలా ప్రోసీడ్ కావాలి, ట్రావెల్ బస్సులలో ఎలాంటి వసతులు తప్పని సరిగా ఉండాలి, వాళ్ళు ఖచ్చితంగా పాటించవలసిన నిబంధనలు ఏమిటి, ప్రయాణ సమయాల్లో ఎలాంటి జాగ్రత్తలు తీసుకోవాలి వంటి అనేక అంశాలని సోషల్ మీడియా ద్వారా తెలిపి ప్రజలని చైతన్య పరచారు. ఇంకా వ్యవసాయ నిమిత్తం వాడే ట్రాక్టర్ కి ఇన్సూరెన్సు తీసుకోవాలా? నెల్లూరు నగరంలో హెల్మెట్ తప్పనిసరిగా వాడాలా? లాంటి అనేక ప్రశ్నలకి సమాధానాలని కూడా పొందుపరచారు. రవాణాశాఖకి సంబంధించి ఏమైనా సమస్యలు వుంటే ఫిర్యాదు చేయవలసిన నంబర్లని కూడా ఇచ్చారు. వీటన్నిటి ప్రచారం కోసం ఫేస్ బుక్, ఇన్ స్టాగ్రామ్, ట్విట్టర్ లని



వేదికగా చేసుకుని వాడుకుంటున్నారు. అయితే, అనూహ్యంగా తాము ఊహించిన దానికంటే అధికంగా లక్షల సంఖ్యలో ప్రజలు తమ పోస్టులు చూస్తున్నారని, అనేక ఫిర్యాదులతో తమని సంప్రదిస్తున్నారని జిల్లా ప్రజలనుండి ఇలాంటి స్పందన రావడం సంతోషదాయకమని జిల్లా ఉప రవాణా శాఖాధికారి టీ.చందర్ తమ ఆనందాన్ని వ్యక్తం చేశారు.

అమ్మభాషని అద్భుతంగా నేర్చే.. 'కూల్ ఫాబెట్స్'

● పిల్లల కోసం రూపొందించిన సరికొత్త యాప్ ● ఆగస్టు 29 నుంచి అందుబాటులోకి...

ప్రపంచవ్యాప్తంగా పిల్లలకు వారి మాతృభాషలో చదవడం, రాయడం నేర్పే సరికొత్త యాప్ ఇప్పుడు తాజాగా అందుబాటులోకి వస్తోంది. ఆగస్టు 29న ప్రపంచ తెలుగు భాషా దినోత్సవం నాడు ఈ యాప్ తొలిసారిగా ఏట సాంకేతిక పరిజ్ఞానంతో అయిదు భారతీయ భాషలతో ప్రారంభం కానుంది. ఇది పూర్తిగా ఆఫ్ లైన్, పిల్లలకు సురక్షితమైనది మరియు ప్రకటనలు లేనిది అని కూడా అంటున్నారని నిర్వాహకులు. ఈ విసాత్మమైన యాప్ ని రూపొందించింది మన తెలుగువారే.. సీనియర్ పాత్రికేయులు కొల్లు అంకబాబు కుమారుడు కొల్లు రంజిత్ కావడం విశేషం. ఈ యాప్ తో అనేక ప్రయోజనాలున్నాయి. 3నుంచి వదేళ్ళలోపు పిల్లలు ఏమీ రాస్తున్నారో, ఎలా రాస్తున్నారో కూడా గమనించే ఏట టెక్నాలజీతో దీన్ని అద్భుతంగా తయారుచేశారు. 'కూల్ ఫాబెట్స్' పేరుతో వచ్చే ఈ యాప్ నేటి ఆధునిక ప్రపంచంలోని పిల్లలకు ఒక వరం అనే చెప్పవచ్చు. తెలుగు, హిందీ, మరాఠీ, తమిళం, కన్నడభాషల్లో తొలివిడతగా ప్రారంభమయ్యే ఈ యాప్ ప్రతిరోజూ ప్రతి దేశంలోని యాప్ స్టోర్ మరియు గూగుల్ ప్లేలో అందుబాటులోకి వస్తుండడం ఎంతైనా హర్షదాయకం. విదేశాల్లో, వలస కుటుంబాల పిల్లల్లో చాలామంది తమ మాతృభాషని మాట్లాడగలరు కానీ, చాలా కొద్దిమంది మాత్రమే ఆ భాషను రాయగలరు, చదవగలరు. మనదేశంలో కూడా పాఠశాల విద్య, స్కూల్స్ ఆంగ్లభాషలోకి మారుతున్న కొద్దీ వారి సొంతభాషని చదవడం, రాయడం క్రమేణా కనుమరుగవుతోంది. ఈ పరిస్థితులను దృష్టిలో పెట్టుకుని మాతృభాష మీద మమకారంతో ఈ యాప్ ని రూపొందించినట్లు తెలుస్తోంది. కూల్ ఫాబెట్స్ తో పాటు, పిల్లలు అక్షరాలు నేర్చుకోవడానికి ఉపయోగపడే 'కూల్ ఫేసిస్' కూడా ట్వరలోనే రాబోతుంది. పిల్లలు స్క్రీన్ పై రాస్తున్నప్పుడు ఈ కూల్ ఫేసిస్ పిల్లలు రాసిన అక్షరం సరిగ్గా ఉందో లేదో, ఎలా రాశారో కూడా విశ్లేషిస్తుంది. గీతల క్రమం, గీతల దశ, లోపాలు, చేతినిలకడ వంటి అంశాలను కూడా ఇది పరిగణనలోకి తీసుకుంటుంది. ఒకవేళ అక్షరాన్ని

COOLPHABETS

తలకిందులుగా రాసినా, పూర్తి అక్షరాన్ని సరిగ్గా రాయకపోయినా దానిని గుర్తించి ఎక్కడ దానిని సరిచేసుకోవాలో కూడా తెలియజేస్తుంది. పిల్లలకు బాగా అర్థమయ్యే రీతిలో ఉంటాయి ఇవన్నీ. అంతే కాదు, ఐఫోన్ లో ప్రతిభాషకి అనుగుణంగా రికార్డ్ చేయబడిన అక్షరాలు, పదాలు, వాక్యాలు, స్థానికంగా మాట్లాడేవారి మాటలు ఉంటాయి. కుటుంబసభ్యుల మాటలు, తల్లితండ్రులు, తాతా మామ్మలు చెప్పే మాటలను కూడా రికార్డ్ చేసుకునే సౌలభ్యం ఉంటుంది. తద్వారా పిల్లలు తమకు ఇష్టమైన వారి స్వరంతో చదవడం, రాయడం, మాట్లాడడం బాగా నేర్చుకోవచ్చు. ఈ యాప్ పూర్తిగా పిల్లల కోసమే రూపొందించారు. పిల్లలు ఆడుకునేందుకు ఎంచుకునే గేమ్లు, డజన్లకొద్దీ లెర్నింగ్ గేమ్లతోపాటు తల్లితండ్రులు, తోబుట్టువులు, తాతామామ్మలు మాటలతో ఫ్యామిలీ మోడల్స్, కుటుంబ సభ్యులు ఎక్కపున్నా వారి సొంత డివైజ్ ల నుంచి కలిసి భాషతో పదప్రయోగాలు చేసుకోవడం వంటివన్నీ అందుబాటులో ఉంటాయి. ఇందులో ప్రకటనలు ఉండవు. కంటెంట్ అమ్మకం అనేది కూడా ఉండదు. ఫ్లాష్ కార్డులను ఇది అనుకరించదు. ఒక్క మాటలో చెప్పాలంటే ప్రపంచంలోనే ఇది ఏకైక పిల్లల యాప్ అని అనుకోవచ్చు. ప్రపంచవ్యాప్తంగా ఉన్న పిల్లలకు ఇదో సురక్షితమైన.. అద్భుతమైన యాప్ అని వేరేచెప్పనక్కర్లేదు. అమ్మ పిల్లల చేయిపట్టుకుని నడిపించినట్లుగా, పిల్లలకు కమ్మనైన తమ అమ్మభాషని చక్కగా నేర్పే తల్లిగా.. ఈ యాప్ బాలలలోకానికి ఎంతో ఉపయోగపడుతుందనడంలో సందేహం లేదు. అందులోనూ, భారత జాతీయ విద్యావిధానానికి అనుగుణంగా 'కూల్ ఫాబెట్స్' ఉంటుంది కనుక, ప్రపంచవ్యాప్తంగా ఉన్న పిల్లలకు ఈ యాప్.. నిజంగానే ఒక అపురూపమైన కానుక అనే చెప్పవచ్చు.

ఓకే.. కూల్ ఫాబెట్స్..ఆల్ ది బెస్ట్!...

జెన్ జ యువతతో.. ఎమ్మెల్యే శ్రీధర్ రెడ్డి భేటీ!

- 51 రోజులు, 51 చోట్ల, 20వేల మందితో సమావేశం కావాలని సంకల్పం
- లోకేష్ నుంచి సామాన్యులదాకా ఆకట్టుకుంటున్న కోటంరెడ్డి నిర్ణయాలు

శాసనసభ్యునిగా ఎల్లవేళలా ప్రజల్లో ఉంటూ వారి సమస్యల పరిష్కారానికి నిరంతరం కష్టపడే నెల్లూరు రూరల్ ఎమ్మెల్యే కోటంరెడ్డి శ్రీధర్ రెడ్డి విస్తృత నిర్ణయాలు ఇప్పుడు రాష్ట్రవ్యాప్తంగా సంచలనం కలగిస్తున్నాయి. నాయకులంటే ప్రజలతో మమేకమవడం సర్వత్రా జరిగేదే. కానీ, కోటంరెడ్డి ప్రజలతో పాటు, ముఖ్యంగా యువతతో కూడా సమావేశమై అసలు వారి ఆశలు ఆకాంక్షలేమిటో తెలుసుకుంటున్నారు. వేలాదిమంది జెన్ జీ యువతతో స్వయంగా మాట్లాడి, వారి మనసులో మాటేమిటో అవగాహన చేసుకుంటున్నారు. రాష్ట్రంలో ఏ ఎమ్మెల్యే చేపట్టిన విధంగా, ఈ సరికొత్త సమావేశాలు ఇప్పుడు రాజకీయరంగంలో హాట్

టాపిక్ గా మారాయి. ఇటీవల నెల్లూరు రూరల్ లోని జెనెక్స్ కాలేజీలో వెయ్యిమంది జెన్ జీ విద్యార్థులతో ఆయన సమావేశం ఏర్పాటుచేసి ఎంతో ఓపికగా వారి మాటలు విన్నారు. ప్రభుత్వాల పట్ల, పాలనపట్ల వారేమనుకుంటున్నారో తెలుసుకున్నారు. ఒక శాసనసభ్యునిగా తానూ వారి ఆలోచనలకు అనుగుణంగా నడుస్తానని కూడా భరోసా ఇచ్చారు.

వ్యవస్థలను విధ్వంసం చేసే నాయకులు వద్దనే వద్దు

రాష్ట్ర పరిపాలన పట్ల జెన్ జీ యువతలో స్పష్టమైన ఆలోచనలున్నాయి. ముఖ్యంగా, మంచివైపు.. ప్రగతివైపు చూపు సారించే నాయకులంటేనే వారు ఇష్టపడుతున్నారు.



విధ్వంస నేతల పట్ల విముఖత చూపుతున్నారు. అలాంటి దుష్ట నాయకులు తమకు వద్దనే వద్దంటున్నారు. రాష్ట్ర అభివృద్ధి పట్ల, ప్రజల పట్ల అవగాహన, దార్శనికత కలిగిన ముఖ్యమంత్రి చంద్రబాబునాయుడు, యువ నాయకులు పవన్ కల్యాణ్, లోకేష్ వంటి నాయకులపై వారు అభిమానం చూపుతున్నారు. ఈ విషయాలను కూడా కోటంరెడ్డి వారి మాటల్లోనే గ్రహించారు. యువతకి ప్రశ్నించే తత్వం ఉండాలని, ఎవరు తనను ప్రశ్నించినా సమాధానమిస్తానని ఆయన పదేపదే చెప్తుండడంతో పాటు, చెప్పినమాట చెప్పినట్లుగా ఆచరిస్తుండడాన్ని కూడా యువత గ్రహిస్తున్నారు. దాదాపుగా

4 గంటల పాటు స్థానిక జెనెక్స్ కాలేజీలో వెయ్యి మందితో సాగిన ఈ సమావేశంలో శ్రీధర్ రెడ్డి మాట్లాడుతూ, 51 రోజులపాటు 51 చోట్ల జెన్-జీ యువతతో తాము ఆత్మీయ భేటీ నిర్వహిస్తామని, ఎవరైనా సరే నిరభ్యంతరంగా తమ అభిప్రాయాలు చెప్పవచ్చని తెలిపారు. జెన్-జీ యువత మనోభావాలను ముఖ్యమంత్రి చంద్రబాబు నాయుడు, నారా లోకేష్ దృష్టికి తీసుకుపోతానని, తద్వారా మరింత మేలైన పాలనకు బాటలు వేస్తామని ఆయన హామీ ఇస్తుండడంతో, జెన్ జీ యువత కూడా ఎమ్మెల్యేని అభిమానిస్తూ తమ అభిప్రాయాలను స్వేచ్ఛగా వెల్లడిస్తున్నారు.

కోటంరెడ్డి నిర్ణయం..

అద్భుతం!

అభినందించిన లోకేష్



నెల్లూరురూరల్ ఎమ్మెల్యే కోటంరెడ్డి శ్రీధర్ రెడ్డి ప్రయోగాత్మకంగా చేపట్టిన జెన్ జీ కార్యక్రమం అద్భుతమని, జెన్ జీ యువత ఆలోచనలు, సూచనలు తెలుసుకోవడం రాష్ట్రం, దేశం అభివృద్ధికి ఎంతో కీలక మని రాష్ట్ర విద్యామంత్రి నారా లోకేష్ అభినందించడం విశేషం. దీన్ని బట్టి శ్రీధర్ రెడ్డి నిర్ణయాలు ఏస్థాయిలో నాయకులను ఆకట్టుకుంటున్నాయో ఊహించుకోవచ్చు. యువనేత లోకేష్ ఈనెల 26న లోకేష్ సోషల్ మీడియా వేదికగా ఈ కార్యక్రమంపై స్పందించడం ఈ కార్యక్రమం పట్ల ఆయనకున్న ఆసక్తిని తెలియజేస్తుంది కూడా. యువతతో సంప్రదింపులు జరిపినప్పుడే మన పనితీరు తెలుసుకోవచ్చని, లోపాలేమైనా ఉంటే సరిదిద్దుకోవచ్చని కూడా లోకేష్ అభిప్రాయపడ్డారు.



గునుపాటి ఆదిశేషారెడ్డి గారు

జననం: 01.07.1930

మరణం: 03.09.2016

10వ వర్సంతి



ప్రముఖ న్యాయవాది, మా ఇంటి ధైవం

గునుపాటి ఆదిశేషారెడ్డి గారు

పరమపదించి తేది.03.09.2026 నాటికి

పదేళ్ళు గడవనున్న సందర్భంగా

ఆ పుణ్యమూర్తిని స్మరిస్తూ...

వారి ఆత్మకు శాంతి చేకూరాలని భగవంతుని ప్రార్థిస్తూ...

కుమారుడు

గునుపాటి మురళీకృష్ణారెడ్డి

మరియు

కుటుంబసభ్యులు